

أُدْعُ إِلَى سَبِيلِ رَبِّكَ بِالْحِكْمَةِ وَالْمَوْعِظَةِ الْخَيْرَةِ وَجَادِلُهُمْ بِالَّتِي هِيَ أَحْسَنُ . (الحل: ١٢٥)

# تقابل اديان

(تعارف، طریقہ کار، اہمیت اور افادیت)

مرتب

خادم ختم نبوت مولانا مفتی محمود بارڈوی صاحب دامت برکاتہم  
استاذ حدیث و تفسیر و کیے از خدام شعبہ تحفظ شریعت  
جامعہ اسلامیہ تعلیم الدین ڈا بھیل - سملک

ناشر

شعبہ تحفظ شریعت

جامعہ اسلامیہ تعلیم الدین ڈا بھیل - سملک، ضلع: نوساری، گجرات، بھارت

## تفصیلات

نام کتاب:.....تقالی ادیان  
مرتب:.....مفتی محمود حافظ جی بارڈوی مظلہ  
ناشر:.....شعبہ تحفظ شریعت جامعہ ڈا بھیل  
صفحات:.....72.....  
سن طباعت اول:.....رجب ۱۴۲۵ھ، جنوری ۲۰۲۳ء

﴿ملنے کے پتے﴾

شعبہ تحفظ شریعت

جامعہ اسلامیہ تعلیم الدین ڈا بھیل - سملک

فون نمبر: +91- 7096714117

نورانی مکاتب: 8140902756



## تفصیلی فہرست

نمبر شمار	عنوان	صفحہ نمبر
	کلمات بابرکت (از: حضرت مولانا احمد صاحب بزرگ دامت برکاتہم)	۷
	پیش لفظ (از: مفتی شعیب صاحب ممبئی زید مجده)	۸

## قابلِ ادیان کا ایک مختصر و جامع جائزہ

۱	مخلوط معاشرے میں رہنے والوں کے لیے ایک اہم اور ضروری کام	۱۳
۲	قابلِ ادیان کا صحیح مطلب	۱۴
۳	قابلِ ادیان کا غلط مطلب: وحدتِ ادیان	۱۵
۴	قابلِ ادیان کے فوائد	۱۶
۵	حضرت عمر رضی اللہ عنہ کے توریت پڑھنے پر حضور صلی اللہ علیہ وسلم نے ناگواری کیوں ظاہر کی؟	۱۷
۶	مطالعہ ادیان کا اہل کون؟	۱۸
۷	مذہب کس کو کہتے ہیں؟	۱۹
۸	کیا اسلام کے علاوہ دوسرے مذاہب حق ہو سکتے ہیں؟	۲۰
۹	کسی بھی مذہب کی حقیقت جاننے کے لیے سات امور	۲۱
۱۰	(۱) اسلام مذہب کی ابتدا	۲۲
۱۱	انسان کے آنے سے پہلے دنیا کا حال	۲۳
۱۲	کیا انسان کے پیدا ہونے کے بعد بھی جتنا توں میں نبی آئے؟	۲۴

۲۱	جتنا توں میں نبوت باقی ہے یا نہیں؟	۱۳
۲۲	ایک لطیفہ	۱۲
۲۲	اسلام کی ابتداء تو پہلے انسان حضرت آدم علیہ السلام سے ہو چکی ہے	۱۵
۲۳	تمام انسانوں کے بعد احمد حضرت آدم علیہ السلام ہیں	۱۶
۲۴	ایک غلط فہمی کہ ”اسلام؛ صرف ۱۳۰۰ ارسال پر اانا ہے“	۱۷
۲۵	(۲) مذہبِ اسلام کے عقائد اور اس کی خصوصیت	۱۸
۲۵	عقائد میں کسی زمانے میں بھی تبدیلی نہیں ہوتی	۱۹
۲۶	دوسرے مذاہب کے عقائد کا حال	۲۰
۲۷	عقائد کے دلنجع	۲۱
۲۸	اسلام کے تین بنیادی عقائد	۲۲
۲۸	توحید (اکے ورکاڈ)	۲۳
۲۹	حضرت آدم علیہ السلام نے ہزاروں سال پہلے ہندوستان کی سرزمیں پر توحید کی آواز بلند کی تھی	۲۴
۲۹	توحید کا سب سے پہلا خیمه ہندوستان ہے	۲۵
۳۰	قتلِ ہابیل کا مشہور واقعہ ہندوستان ہی میں ہوا	۲۶
۳۱	اول رح کا قافلہ بھی اسی ملک سے	۲۷
۳۱	علاقائی زبان میں مہارت کی اہمیت	۲۸
۳۱	مادری زبان میں بات کا بڑا اثر ہوتا ہے	۲۹
۳۲	دانشور ان قوم کے نام ایک اہم خط	۳۰

۳۲	”جامعہ ابھیل“، میں گجراتی تقریر کے لیے اجمن	۳۱
۳۵	”توحید“، اسلام کا بنیادی اور اہم عقیدہ	۳۲
۳۵	ویدوں میں بھی توحید کا ذکر موجود ہے	۳۳
۳۶	کچھ اشلوک مع ترجمہ	۳۴
۳۸	ہمارا الزامی سوال: ”منو“ نے سب سے پہلے کس کی عبادت کی؟	۳۵
۳۸	رسالت: حضور ﷺ کو آخری نبی ماننا	۳۶
۳۹	عقیدہ آخرت: دنیا کو ختم ہو کر ایک دن قیامت (مہا پرالय) کا قائم ہونا ہے	۳۷
۳۹	پُر جنم (پुنर جنم)، آواگون (آવاقاگون)	۳۸
۴۱	سورگ (سوارگ) اور زک (نک): یعنی ہندو مذہب میں جنت اور جہنم	۳۹
۴۳	(۳) مذاہب کی نامور شخصیات	۴۰
۴۶	اسلام کی حقانیت کی واضح دلیل	۴۱
۴۷	(۴) مذہبی کتاب	۴۲
۴۷	قرآن الگی کتابوں کی تصدیق کرتا ہے	۴۳
۴۸	انگلینڈ کے ایک میوزیم کا حال	۴۴
۴۸	اسلام اور قرآن کریم کے حقانیت کی واضح دلیل	۴۵
۴۹	اللہ تعالیٰ کا عجیب نظام	۴۶
۵۰	دوسرے مذاہب والوں سے سوال	۴۷
۵۰	نبوی تعلیمات کی حفاظت کا غیبی انتظام	۴۸

۵۰	اسناد، دین کا حصہ ہے	۳۹
۵۱	(۵) اسلام کے رسم و رواج اور تہوار	۵۰
۵۲	اسلامی تہوار دوسرے مذاہب کے تہواروں سے مختلف ہے	۵۱
۵۴	مذہبی و معاشرتی رسوم کے بارے میں اسلام کا نقطہ نظر	۵۲
۵۵	اسلامی تہوار میں حکمت اور مصلحت	۵۳
۵۷	(۶) مذہبی علامات	۵۴
۵۸	قرآنِ کریم	۵۵
۵۹	قرآن میں کیا ہے؟	۵۶
۶۰	قرآنِ کریم کو حضور ﷺ کے اقوال کی روشنی میں سمجھنا ضروری ہے	۵۷
۶۱	نماز	۵۸
۶۲	نماز کے ظاہری و باطنی فائدے	۵۹
۶۳	مسلمانوں کا قبلہ	۶۰
۶۴	قبلہ کی حکمت و مصلحت	۶۱
۶۵	قبلہ کی طرف منہ کر کے نماز پڑھنا پتھر کے بنے گھر کی پوجائیں ہے	۶۲
۶۶	شعائرِ اسلام؛ یعنی اسلام کی علامتیں	۶۳
۶۷	(۷) مذہبِ اسلام کے ماننے کے نتائج و ثمرات	۶۴
۷۰	خلاصہ	۶۵
۷۲	ایک اہم درخواست	۶۶

بِسْمِ اللَّهِ الرَّحْمَنِ الرَّحِيمِ

## کلماتِ با برکت

از: حضرت مولانا احمد بن مولانا سعید بزرگ صاحب سملکی دامت برکاتہم  
مہتمم: جامعہ اسلامیہ تعلیم الدین ڈا بھیل - سملک

جدید ذرائع ابلاغ کی نیز روی اور جدت پسندی نے جہاں ہر علاقے کی تہذیب و تعمیم کو متاثر کیا ہے، وہیں اس نے مذہبی افکار و نظریات کو بھی مخدوش کیا ہے، ان حالات میں اگر کسی مسلمان کا اپنے معتقدات سے رشتہ چھوٹ جائے یا کمزور ہو جائے تو یہ غیر متوقع نہیں کہ شر کے پھاری اپنی شر انگیزیوں کو چہار دنگِ عالم میں پھیلا کر فضائے عالم کو مسوم کرنے میں اپنا بھرپور کردار ادا کر رہے ہیں؛ لہذا ہم مسلمانوں کے لیے، خصوصاً علماء کے لیے ضروری ہے کہ مختلف افکار و مذاہب کا مطالعہ کیا جائے؛ تاکہ دیگر افکار و مذاہب سے مسلم معاشرے میں درآئی خرابیوں کا ازالہ کیا جائے۔

اسی جذبے کے تحت ”جامعہ اسلامیہ تعلیم الدین؛ ڈا بھیل، سملک“ کے مؤقت استاذ ”مفتي محمود صاحب بارڈولی“ دامت برکاتہم نے سالِ گزشته ”جامعہ حسنیہ؛ مانگرول“ میں اپنے قیمتی افادات پیش فرمائے تھے، جسے ”مفتي شعیب صاحب ممبئی“ زید فیضہ نے مختصر کتاب پچھے کی صورت میں مرتب کیا ہے اور اب جامعہ کے ”شعبہ تحفظ شریعت“ سے اسے شائع کیا جا رہا ہے۔ امید ہے کہ مفتی محمود صاحب بارڈولی زید مجده کی دیگر کتابوں کی طرح یہ کتاب بھی شوق کے ہاتھوں لی جائے گی، نیز اس موقع پر میں دعا گو ہوں کہ اللہ سبحانہ و تعالیٰ اس کتاب کو اپنی بارگاہ میں قبول فرمائے، آمین!

(مولانا) احمد بزرگ (دامت برکاتہم)

مُؤرخ: ۲۷ ربیع الاول ۱۴۳۵ھ

بِسْمِ اللّٰهِ الرَّحْمٰنِ الرَّحِيْمِ

## پیش لفظ

از: مفتی شعیب صاحب ممبئی زید مجدد

استاذ: شعبہ تحفظ شریعت؛ جامعہ اسلامیہ تعلیم الدین؛ ڈا بھیل، سملک

”جامعہ حسینیہ مانگروں“ علاقے کاٹھیاواڑ کا ایک معروف ادارہ ہے، جو علمی، عملی، رفاقتی اور دینی خدمات کے میدان میں اپنا نامیاں نام رکھتا ہے، ۱۵۰۷ء میں ”جامعہ اسلامیہ تعلیم الدین، ڈا بھیل؛ سملک“ کے ”شعبہ تحفظ شریعت“ کی ماتحت میں ”مجلس تحفظ شریعت؛ کاٹھیاواڑ“ کا قیام عمل میں آیا، ”مجلس تحفظ شریعت؛ کاٹھیاواڑ“ کے قیام کے وقت سے لے کر اب تک تقریباً ہر سال جامعہ حسینیہ؛ مانگروں میں ”تریتی نشست“ منعقد ہوتی رہی ہے، یہ نشستیں مختلف موضوعات پر حسب موقع دو سے تین دن پر مشتمل ہوتی ہیں، قرب و جوار کے علماءفضلاء اور مدارس کے اساتذہ و طلباء کی بڑی تعداد اس میں شرکت کرتی ہے۔

جامعہ حسینیہ کے ذی وقار مہتمم ”حضرت مولانا محمد اقبال صاحب ابن حاجی موئی بیرا“، دامت برکاتہم تمام شرکا کے قیام و طعام کا مکمل نظم فرماتے ہیں اور اسی جامعہ کے مؤقر و ہر دل عزیز استاذ ”مفتی ابراہیم صاحب ادیا“، دامت برکاتہم ان مجلسوں کو کامیاب بنانے کے لیے از ابتداء تا انتہا بڑے خلوص اور جفا کشی کے ساتھ ہمہ تن مصروف رہتے ہیں۔ اللہ تعالیٰ ان دونوں حضرات کی مسامعی کو بے انتہا قبول فرمائیں اور اپنی شایان شان بدله عطا فرمائے۔

سالِ گزشتہ (۱۸، ۱۹ ارفروری ۲۰۲۳ء، مطابق ۲۶، ۲۷ ربیع المربج ۱۴۴۴ھ بروز سنیخ و اتوار) منعقد ہونے والی تربیتی نشست میں استاذِ محترم "مفتقی محمود صاحب بارڈولی" دامت برکاتہم نے وقت کی نزاکت کا خیال کرتے ہوئے،دواہم موضوعات پر اپنی گفتگو پیش کی تھی، جن میں سے ایک عنوان: "قابلِ ادیان" اور دوسرا عنوان: "فتنة ارتداد" تھا۔ موضوع کی اہمیت کے پیشِ نظر احباب کی یہ رائے ہوئی کہ اس گفتگو کو قلم بند کر کے کتابی شکل میں شائع کیا جائے؛ تاکہ اس کا فائدہ زیادہ سے زیادہ ہو، اسی مقصد کے پیشِ نظر فی الوقت اُس تقریر کے ایک عنوان "قابلِ ادیان" کو ضروری اضافوں کے ساتھ کتابی شکل دی گئی ہے، اگر اللہ تعالیٰ کی مشیت ساتھ رہتی تو "فتنة ارتداد" والے موضوع کو بھی کتابی شکل دی جائے گی۔

اس کتاب کا مقصد صرف "قابلِ ادیان" کی اہمیت، ضرورت اور اس کے طریقہ کار کو بتانا ہے؛ اس لیے اس میں فتنی تفصیلات کو لینے کے بجائے، صرف اس بات کا خیال رکھا گیا ہے کہ ہمارے فضلا و طلبہ "قابلِ ادیان" کے صحیح طریقہ و منیع کو سمجھ کر، خود اپنے اور اُمّت کے ایمان کی حفاظت، اور صحیح طرز پر تبلیغِ دین کا فریضہ انجام دے سکیں۔

اس موقع پر میں جامعہ اسلامیہ تعلیم الدین؛ ڈاہیل، سملک کے نیک دل، اسم باسمیٰ مہتمم "حضرت مولانا احمد صاحب بزرگ" دامت برکاتہم کا دل کی گہرائیوں سے شکریہ ادا کرتا ہوں کہ آپ ہی کی توجہات و عنایات کے نتیجے میں جامعہ حسینیہ، مانگروں میں یہ تربیتی نشستیں منعقد ہوتی رہی ہیں، اور آپ ہی کی اجازت و کلمات بابرکت کے ساتھ یہ کتاب شائع ہو رہی ہے۔

نیز میں اپنے دونوں کرم فرماؤں：“مولانا محمد اقبال صاحب ابن حادی موسیٰ بیرا،” اور ”مفتي ابراہیم صاحب اُدیا،“ زید مجددہما کا بھی مشکور ہوں کہ ان حضرات کی کرم فرمائی اور مختوقوں کے سایے میں ”مجلسِ تحفظ شریعت؛ مانگرول،“ اپنا دینی سفر طے کر رہی ہے۔ اللہ تعالیٰ اس کتاب کو اُمت کے حق میں نافع اور اس عاجزو بے مقدار کے حق میں ذخیرہ آخرت بناؤ۔ آمین

(مفتي) شعیب ممبئی

(خادم: شعبہ تحفظ شریعت؛ جامعہ اسلامیہ تعلیم الدین؛ ڈاکھیل، سمنک)

# قابلِ ادیان کا ایک مختصر و جامع جائزہ

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ الْحَمْدُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ  
بِاللَّهِ مِنْ شُرُورِ أَنفُسِنَا وَمِنْ سَيِّاتِ أَعْمَالِنَا، مَنْ يَهْدِي اللَّهَ فَلَا مُضِلَّ لَهُ وَمَنْ  
يُضْلِلُهُ فَلَا هَادِي لَهُ، وَنَشَهُدُ أَنَّ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَنَشَهُدُ أَنَّ  
سَيِّدَنَا وَشَفِيعَنَا وَحَبِيبَنَا وَإِمَامَنَا وَمَوْلَانَا مُحَمَّداً عَبْدَهُ وَرَسُولَهُ، صَلَواتُ اللَّهِ  
تَبَارَكَ وَتَعَالَى عَلَيْهِ وَعَلَى أَلِهِ وَأَصْحَابِهِ وَذَرِيَّاتِهِ وَأَهْلِ بَيْتِهِ وَأَهْلِ طَاعَتِهِ،  
وَبَارَكَ وَسَلَّمَ تَسْلِيمًا كَثِيرًا كَثِيرًا، أَمَّا بَعْدُ!

فَأَعُوذُ بِاللَّهِ مِنَ الشَّيْطَنِ الرَّجِيمِ، بِسْمِ اللَّهِ الرَّحْمَنِ الرَّحِيمِ  
قُلْ يَا أَهْلَ الْكِتَابِ تَعَالَوْا إِلَى كَلْمَةٍ سَوَاءٍ بَيْنَنَا وَبَيْنَكُمْ أَلَا نَعْبُدُ إِلَّا  
اللَّهَ وَلَا نُشْرِكُ بِهِ شَيْئًا وَلَا يَتَّخِذَ بَعْضُنَا بَعْضًا أَرْبَابًا مِنْ دُونِ اللَّهِ  
فَإِنْ تَوَلُّوْا فَقُولُوا اشْهُدُوا بِأَنَّا مُسْلِمُونَ ﴿٦٦﴾ (آل عمران)

ترجمہ: (اے نبی! ) تم کہو کہ: اے اہل کتاب! تم سب ایک ایسی بات کی طرف آجائے جو ہمارے اور تمہارے درمیان میں برابر (اوپر مشترک) ہے یہ کہ ہم اللہ تعالیٰ کے سوکسی کی عبادت نہ کریں اور ہم اُس (اللہ تعالیٰ) کے ساتھ کسی چیز کو شریک نہ کریں اور اللہ تعالیٰ کو چھوڑ کر ہم ایک دوسرے کو رب نہ بنائیں، پھر بھی اگر وہ منہ پھرالیوں تو تم (مسلمان ان اہل کتاب سے) کہہ دو کہ: تم گواہ رہنا کہ ہم مسلمان ہیں۔

خَلَقَ السَّمَاوَاتِ بِغَيْرِ عَمَدٍ تَرَوْنَهَا وَالْقَيْ في الْأَرْضِ رَوَاسِيَ أَنْ تَمِيدَ  
بِكُمْ وَبَثَّ فِيهَا مِنْ كُلِّ دَابَّةٍ وَأَنْزَلْنَا مِنَ السَّمَاءِ مَاءً فَأَنبَتْنَا فِيهَا مِنْ  
كُلِّ رُوْجٍ كَرِيمٍ ﴿٦٧﴾ هَذَا خَلْقُ اللَّهِ فَأَرُوْنِي مَاذَا خَلَقَ الدَّنِيَّنَ مِنْ دُونِهِ بَلِ  
الظَّالِمُونَ فِي ضَلَالٍ مُّبِينٍ ﴿٦٨﴾ (القمان)

ترجمہ: آسمانوں کو اللہ تعالیٰ نے بغیر ستون کے پیدا کیا (جیسا) تم اس کو دیکھتے ہو اور زمین میں پہاڑ ڈال دیے؛ تاکہ وہ تم کو لے کر ہلنے نہ لگے اور اس (زمین) میں ہر طرح کے جانور پھیلادیے اور ہم نے آسمان سے پانی اتارا، سو ہم نے اس (زمین) میں ہر قسم کی اچھی اچھی چیزیں اگائیں، یہ سب چیزیں تو اللہ تعالیٰ کی پیدا کی ہوئی ہیں، اب مجھے بتاؤ اس کے سوا دوسروں نے کیا پیدا کیا؟؛ بلکہ ظالم لوگ کھلی گمراہی میں (پڑے) ہیں۔

ملحوظ معاشرے میں رہنے والوں کے لیے ایک اہم اور ضروری کام اج کی دنیا میں؛ خصوصاً ہندوستان میں ایک مسلمان کو روزانہ دیگر مذاہب اور دھرم کے ماننے والوں سے الگ الگ موقعوں پر سابقہ پڑتا ہے، ملاقات اور بات چیت کے دوران جہاں کئی اور معاشرتی و سماجی مسائل پر گفتگو ہوتی ہے وہیں مذہب اور دھرم پر بھی گفتگو ہوتی ہے، اسلام کی صحیح معلومات نہ ہونے کی وجہ سے ہمارے مسلمان بھی انسانیت یا طعن کے نام پر ان کے ساتھ ایسی ایسی باتوں میں ہاں ملانے لگ جاتے ہیں جو اسلام کے خلاف ہو، اس وجہ سے جہاں یہ بات اسلام کی بدنامی یا غلط تبلیغ کا سبب بنتی ہے وہیں خود ہمیں اسلام کی اور مخاطب کے مذہب کی صحیح اور بنیادی معلومات نہ ہونے کی وجہ سے دعوت دین کا موقع بھی ہمارے ہاتھ سے جاتا رہتا ہے؛ اس لیے ضرورت ہے کہ ہم اپنے مذہب کی بنیادی اور صحیح معلومات حاصل کرنے کے ساتھ ساتھ جن لوگوں سے ہمارا دن رات یا کثرت سے واسطہ پڑتا ہے ان کے مذہب و عقائد کو بھی جانے کی کوشش کریں؛ تاکہ ہم صحیح اور غلط میں فرق اور موازنہ کر سکیں اور موقع ملنے پر دین کا صحیح تعارف دنیا کے سامنے پیش کر سکیں۔

## قابلِ ادیان کا صحیح مطلب

قابلِ ادیان کا سیدھا سادھا اور صحیح مطلب یہ ہے کہ دنیا کے اندر، یا کسی ملک اور علاقے میں جو مشہور اور بڑے بڑے دھرم اور مذاہب (Religions) ہیں، ان کی تاریخ، عقائد، مشہور بڑی بڑی شخصیات، رسوم و رواج، علامات، تعلیمات اور پھر ان مذاہب کے اثرات و نتائج وغیرہ کا قابلی مطالعہ (COMPARATIVE STUDY) کرنا۔

## قابلِ ادیان کا غلط مطلب: وحدتِ ادیان

قابلِ ادیان کا ایک غلط مطلب اور طریقہ یہ ہے کہ الگ الگ مذاہب کے عقائد و تعلیمات کو سامنے رکھ کر ان میں سے جو عقائد و تعلیمات خود کی سمجھ میں آؤں، یادوں کو پسند آؤں، یا جن چیزوں پر سماج کے لوگ آسانی سے عمل کر سکیں انھیں قبول کر کے اپنانے اور اس پر عمل کی ترغیب دی جائے۔ اسی کو مکالمہ بین المذاہب یا تفہیم بین المذاہب، انٹرفیٹھ ڈائلگ (Interfaith Dialogue) کے نام سے بھی یاد کیا جاتا ہے۔

ہندوستان کے ایک مغل بادشاہ نے جو دینِ الہی کے نام سے نیا مذہب بنانے کی کوشش کی تھی وہ اسی وحدتِ ادیان کا ایک حصہ تھا، سنت کبیر، اور بابا گرو نانک کی تحریکات اور تعلیمات کا آپ مطالعہ کریں تو معلوم ہو گا کہ ان حضرات نے ہندو مسلم دونوں تعلیمات کو ملا کر مججونِ مرکب تیار کیا ہے۔ اسی طرح عرب ممالک میں ”الدیانات الإبراهیمية“، وغیرہ بہت سے ناموں سے مستقل تحریک اور تنظیم بناؤ کر اسی کی کوشش کی

جاری ہے، اس کے لیے مختلف ممالک میں بڑے بڑے جلسے جلوس اور کانفرنسیں بھی کی جاتی ہیں اور اس مقصد کے حصول کے لیے بڑی بڑی رقمیں اور بہترین وسائل بھی صرف کیے جاتے ہیں۔

### قابلِ ادیان کے فوائد

① اگر ایک انسان اسلام کا دیگر مذاہب و ادیان سے تقابل کرتا ہے تو۔ چوں کہ اسلام اللہ جل جلالہ کا سچا دین ہے؛ اس لیے۔ اسلام کا حسن و مکال، اس تقابل کرنے کی صورت میں مزید نکھر کر سامنے آئے گا اور کسی غیر حق کی اسلام کے مقابلے میں فویت و برتری حاصل ہونے کا کوئی امکان نہ رہے گا۔

② مسلمانوں کو صحیح اسلامی تعلیمات کا زیادہ سے زیادہ علم ہو گا، اور وہ اسلام کے نام پر غیر اسلام کو اختیار نہیں کریں گے؛ کیوں کہ کھوٹے کا پتا پر کھنے اور مقابلے سے چلتا ہے۔

③ تقابل سے اسلامی امور کی حکمت و مصلحت تحقیق کی طرف آگے بڑھے گی، جس سے خود مسلمانوں کے دلوں میں اسلام کی حقانیت اور مضبوط ہو گی۔

④ تقابل سے باطل مذہبوں کی تردید اور سچے دین کے دفاع کی صلاحیت پیدا ہو گی، جس سے علمی اور فکری طور پر اسلام پر حملہ کرنے والوں سے بچا جائے گا۔

⑤ مسلمانوں میں غلط فہمیاں پیدا کرنے اور شکوک و شبہات پیدا کرنے کا موقع نہیں ملے گا۔ یاد رہنا چاہیے کہ تشکیک؛ یعنی دینی امور میں شک و شبہ اس وقت کا بڑا انتہ ہے۔

⑥ نظر یاتی جنگ کو سمجھنے میں مسلمانوں کو تقویت ملے گی اور ایک غیر متعصب کے

سامنے؛ بلکہ کافی حد تک متعصب کے سامنے بھی اسلامی کا صحیح ہونا اور دوسرے مذاہب کے لیے ناخوندا ضخ کر کے اُس کو مطمئن کرنا آسان ہو گا۔

حضرت عمر بن الخطابؓ کے توریت پڑھنے پر حضور ﷺ نے ناگواری کیوں ظاہر کی؟

اب یہاں ایک سوال ہو سکتا ہے کہ اگر قابلِ ادیان کے اتنے سارے فائدے ہیں تو پھر رسول اللہ ﷺ نے حضرت عمر بن الخطابؓ کو تورات پڑھنے سے کیوں منع فرمادیا تھا؟ اس کا ایک مختصر اور جامع جواب یہ ہے کہ: رسول اللہ ﷺ کے زمانے میں قرآن مجید کا نزول ہوا تھا، اُس وقت سب سے بڑا کام قرآن مجید کو محفوظ کرنا تھا؛ اس لیے احادیث تک کوئی اجازت نہیں دی گئی، ایسے زمانے میں حضرت عمر رضی اللہ عنہ جیسے آدمی کا قرآن کے بجائے کسی اور چیز میں لگنا مناسب نہ تھا۔

یہ بات ذہن میں رہے کہ اسلام میں دوسرے مذاہب کی کتابوں کا مطالعہ کرنے کے لیے اہلیت ضروری ہے۔

### مطالعہ ادیان کا اہل کون؟

دعوت و تبلیغ کے لیے دوسرے مذاہب کے مطالعہ کی اہمیت کا انکار کسی بھی طرح نہیں کیا سکتا:

① ہم دورِ نبوی ﷺ میں دیکھتے ہیں کہ حضور ﷺ نے حضرت زید بن ثابت رضی اللہ عنہ کو خاص یہودی زبان عبرانی سیکھنے کا حکم دیا؛ تا کہ یہودی دستاویزات پڑھ سکیں۔

② بہت سے صحابہ و تابعین رضی اللہ عنہم نے حضرت عبد اللہ بن سلام رضی اللہ عنہ اور کعب

الاحبّار رضی اللہ عنہم سے یہودی روایات کا علم حاصل کیا۔

③ حضرت شاہ ولی اللہ رحمۃ اللہ علیہ نے اصول تفسیر کی کتاب ”الفوز الكبير“ میں قرآن مجید کے جو موضوعات گنوائے ہیں، قابلِ ادیان بھی انھی میں سے ایک شاخ ہے۔ اس کے علاوہ، ابن تیمیہ، امام رازی، ابو منصور عبد القاهر، امام غزالی، ابوالہند میل، ابو اسحاق ابراہیم بن سیار نظام، ہشام بن الحکم، ابن حزم، علامہ محمد عبد الکریم شہرستانی، ابن تیمیہ، یعقوب کندی، جاحظ اور زمانہ قریب میں شاہ ولی اللہ، حضرت مجدد الف ثانی، قاضی ثناء اللہ پانی پتی، شیخ احمد دیدات، پیر کرم علی شاہ از ہری، مولانا شنا اللہ امترسی، مولانا قاسم نانوتی رحمۃ اللہ علیہم وغیرہ بے شمار علماء انہم نے اس موضوع پر کام کیا ہے۔

ان سب حضرات کے حالات پر سرسری نگاہ ڈالنے سے معلوم ہوتا ہے کہ قابلِ ادیان ہر کس و ناس کا کام نہیں ہے؛ بلکہ جو شخص علم دین میں وثوق رکھتا ہو، زبان و قلم کو برتنے کا سلیقہ جانتا ہو، بیدار مغرب ہو، وہی شخص کسی ماہر کی راہنمائی میں اس میدان میں قدم رکھے۔ البتہ دعوتِ دین کے لیے جو بنیادی امور ہیں، جیسے توحید، نبوت اور آخرت اس کے متعلق پختہ علم حاصل کر کے ایک عام آدمی بھی بحث و جدل سے گریز کرتے ہوئے صرف دعوتِ دین پیش کر سکتا ہے۔

### مذہب کس کو کہتے ہیں؟

① دنیا میں ہر انسان کے زندگی گزارنے کا ایک طریقہ، ایک ڈھنگ اور ایک انداز ہوتا ہے، کچھ روایات، نمایاں، تصورات اور عادات و رسوم کا وہ خود کو پابند سمجھتا ہے، اُس طریقے اور عادات و رسوم کی پابندی کو ہم ”دین و مذہب“ سے تعبیر کرتے ہیں۔

② انسان کی عادت اور مخصوص طرز حیات کو بھی ”مذہب“ سے تعبیر کرتے ہیں۔

کیا اسلام کے علاوہ دوسرے مذاہب حق ہو سکتے ہیں؟

یاد رہے کہ آخری زمانے میں حق مذہب صرف اسلام ہے، اس کے علاوہ دیگر مذاہب میں حق ہونے کا امکان بھی نہیں؛ ہال ہر مذہب میں کچھ تعلیمات ایسی ضرور ہوتی ہیں، جس سے یہ خیال آتا ہے کہ یہ حق مذہب ہے؛ مگر وہ تعلیمات کسی سماوی مذہب سے ہی اخذ کی ہوئی ہوتی ہے۔

رہی یہ بات کہ کیا اسلام کے علاوہ دوسرے آسمانی مذاہب بھی حق نہیں ہیں؛ تو یاد رکھنا چاہیے کہ: وہ مذاہب اور اُس کی تعلیمات بے شک حق ہے؛ مگر وہ اپنے زمانے تک محدود تھی؛ قیامت تک کے لیے نہیں تھی، اسلام مذہب ابدی ہیں، اور چند بیاناتی باتیں اور عقائد تو ایسے ہیں کہ ہر آسمانی مذہب میں متفق رہے ہیں؛ قرآن کریم میں متعدد جگہوں میں اس بات کی وضاحت کی گئی ہے کہ کسی بھی دوسرے مذہب کی اسلام کے مقابل فوقيت و برتری کا کسی بھی صورت میں امکان نہیں ہے۔ ذیل میں اس پر دلالت کرنے والی چند آیتیں مع ترجمہ پیش کی جاتی ہیں:

﴿قُلْ هَأُنُواْ بُرْهَانَكُمْ إِنْ كُنْتُمْ صَدِيقِينَ﴾ (النمل)

ترجمہ: (اے نبی! تم کہہ دو: اگر تم (اپنے دعویٰ میں) سچ ہو تو اپنی دلبل لاو۔

﴿قُلْ فَأَتُؤْمِنُ بِسُورَةِ مِثْلِهِ﴾ (يونس)

ترجمہ: تو تم (ان کو جواب میں) کہو کہ: تم بھی اس (قرآن) جیسی ایک سورت بنائ کر لاو۔

﴿قُلْ لَّيْسَ اجْتَمَعَتِ الْإِنْسُ وَالْجِنُّ عَلَى أَنْ يَأْتُواْ بِمِثْلِ هَذَا الْفُرْقَانِ لَا يَأْتُونَ

بِمِثْلِهِ﴾ وَلَوْ كَانَ بَعْضُهُمْ لِبَعْضٍ ظَاهِرًا (الإسراء)

ترجمہ: (اے نبی! ان تمام انسانوں سے) کہو کہ: اگر انسان اور جنات سب آپس میں اس کے لیے جمع ہو جائیں کہ وہ سب اس قرآن جیسا دوسرا (کلام) بنالا جیں تو اس جیسا بنا کرنے نہیں لاسکیں گے، چاہے وہ آپس میں ایک دوسرے کے مدد کرنے والے ہی بن جائیں (تو بھی بنانے نہیں سکتے)۔

﴿هَأَنْتُمْ هُؤُلَاءِ حَاجَجُتُمْ فِيمَا لَكُمْ بِهِ عِلْمٌ فَلَمَّا تُحَاجُونَ فِيمَا لَيْسَ لَكُمْ بِهِ عِلْمٌ وَاللَّهُ يَعْلَمُ وَأَنْتُمْ لَا تَعْلَمُونَ﴾ (آل عمران: ۶۶)

ترجمہ: دیکھو! تم وہی لوگ تو ہو جوان باتوں میں بحث کیا کرتے تھے جن کا تھوڑا بہت علم تم کو تھا، اب تم ان باتوں میں کیوں بحث کرتے ہو جن کا تم کو (بالکل) علم ہی نہیں ہے، اور اللہ تعالیٰ تو جانتے ہیں اور تم لوگ جانتے نہیں ہو۔

### کسی بھی مذہب کی حقیقت جاننے کے لیے سات امور

قابلِ ادیان کا ایک طریقہ یہ ہے کہ دنیا کے کسی ملک یا علاقے میں جو مشہور بڑے بڑے مذاہب اور دھرم (Religions) ہیں، ان مذاہب کی حقیقت معلوم کر کے ان کے پیچ قابل کرنا، اس قابل کے لیے مذہب کے متعلق مندرجہ ذیل چند بنیادی باتیں ذہن میں رکھنا نہایت ضروری ہیں:

① اُن مذاہب کی تاریخ (History) کیا ہے؟ اس دین و مذہب کی ابتدائ کب سے ہوئی، کب اس کا وجود ہوا؟

② اُن کے بنیادی عقائد کو جانا، جس کو گجراتی زبان میں ”ماننیتا“ (Mannita) اور انگریزی زبان میں (Believe) کہتے ہیں۔

③ نامور شخصیات کی پہچان کرنا، اس طرح کہ اُن کے مذہب میں بڑی بڑی

نامور شخصیات کون کون سی ہیں؟ اور ان شخصیات کے احوال اور کردار کیا ہیں؟  
 ④ مذہبی کتابیں کون کوئی ہیں؟ اور ان کتابوں کی تاریخ اور حقیقت کیا ہے؟  
 ⑤ مذاہب کے رسم و رواج اور تہوار کا پتالگانہ اور ان کے پس منظر کا معلوم کرنا۔  
 ⑥ مذہبی علامات: ان کی دھارمک علامت کیا ہے؟ ان کی مذہبی شاخت (Identity) کس طریقے سے ہوتی ہے؟  
 ⑦ اور مذاہب کے ماننے والوں کو اس مذہب کے ماننے اور تسلیم کرنے اور مذہبی رسومات اور اعمال کے انجام دینے پر کیا نتائج اور ثمرات بتلائے جاتے ہیں؟  
 کسی بھی مذہب کی حقیقت کو سمجھنے کے لیے سب سے پہلے ہمیں ان سات سوالوں کا جواب اور حل معلوم کرنا ہے، پھر دوسرے مذہب کو ان امور کے ساتھ ملا کر قابل کر کے حق و باطل کو واضح کرنا ہے، خلاصہ کلام یہ کہ ان سات بنیادی چیزوں میں مذاہب کا مقابل ہوتا ہے۔

### (۱) اسلام مذہب کی ابتدا

”اسلام کی ابتدا کب سے ہوئی؟ اسلام دنیا میں کب آیا؟“  
 اگر کوئی یہ سوال کرے تو ہمیں اس کا جواب اچھی طرح اپنے دل و دماغ میں نقش کر لینا چاہیے، وہ یہ ہے کہ:  
 جس دن اول انسان اس دنیا میں آیا، اس کا نہادت میں وجود پذیر ہوا، اسی دن سے دینِ اسلام بھی دنیا میں آیا۔  
 خلاصہ یہ ہے کہ اسلام کے ساتھ ہی انسان کا دنیا میں آنا ہوا ہے۔

## انسان کے آنے سے پہلے دنیا کا حال

انسان کے دنیا میں آنے سے پہلے یہاں جنات آباد تھے، اللہ تعالیٰ نے ان کی رشد و ہدایت کے واسطے ان کے درمیان بھی انھیں میں سے انبیاء علیہم السلام کو بھیجنے کا سلسلہ جاری فرمایا تھا، محققین و مفسرین نے لکھا ہے کہ: ان کے لیے بھی شریعت اور احکام ہوا کرتے تھے۔

اس سے نتیجہ نکلا کہ انسانوں کے دنیا میں آنے سے پہلے ہی اسلام آچکا تھا۔

کیا انسان کے پیدا ہونے کے بعد بھی جناتوں میں نبی آئے؟  
البتہ یہ مسئلہ اختلافی ہے کہ انسان کے دنیا میں آنے کے بعد جناتوں میں نبی آئے یا نہیں؟

محققین و مفسرین کی ایک بڑی جماعت اس بات کی طرف گئی ہے کہ جب تک اس دنیا میں صرف جنات تھے، وہاں تک جناتوں میں نبی آئے اور جب اشرف الخلوقات (انسانوں) کی آمد ہوئی اور ان میں نبیوں کا آنا شروع ہوا، اُس کے بعد جناتوں میں نبوت کا سلسلہ ملتوجی کر دیا گیا، دلائل و برائین کے اعتبار سے یہ رائے زیادہ مناسب معلوم ہوتی ہے۔

جب کہ بعض دوسرے حضرات کی رائے یہ ہے کہ انسانوں میں نبیوں کا سلسلہ شروع ہونے کے بعد بھی جناتوں میں نبوت کا سلسلہ جاری رہا۔

جناتوں میں نبوت باقی ہے یا نہیں؟

لیکن دوسری جماعت کے مسلک - انسانوں کی آمد کے بعد بھی جناتوں میں نبوت

کا سلسلہ باقی ہے۔ کے اعتبار سے پھر یہ بات طے کرنی ہو گی کہ انسانوں کے وجود کے بعد جتنا توں میں نبوت کا سلسلہ کب تک جاری رہا؟

### ایک لطیفہ

انسانوں کی آمد کے بعد بھی جتنا توں میں نبوت کا سلسلہ باقی رہا یا نہیں؟ اور اگر باقی رہا تو کب تک باقی رہا، اور ختم ہوا تو کب ختم ہوا؟ اس کو متعین کرنا امر مشکل ہے۔ اب اگر اس کی تحقیق کرنا ہو تو اس کے لیے ایک ہی شکل ہے کہ ہم کسی بڑھے ذی علم، متین، حسن سے دوستی کر لیں، اس کو تابع کر لیں، اس کے بعد اس کے پاس اس بارے میں کوئی تحقیقی خبر یا معلومات ہوں تو اس سے حاصل کر لیں۔

اسلام کی ابتداء تو پہلے انسان حضرت آدم علیہ السلام سے ہو چکی ہے

جب پہلے انسان حضرت آدم علیہ السلام دنیا میں تشریف لائے اُسی وقت سے انسانوں میں اسلام کی بھی ابتداء ہو چکی تھی، حضرت آدم علیہ السلام کو جب باری تعالیٰ دنیا میں بھیج رہے تھے، اُس وقت نصیحت کرتے ہوئے باری تعالیٰ نے اُن سے فرمایا تھا:

﴿فَإِمَّا يَأْتِيَنَّكُمْ مِّنِيْ هُدًى فَمَنْ تَبِعَ هُدَىَ فَلَا خَوْفٌ عَلَيْهِمْ وَلَا هُمْ يَحْزَنُونَ﴾ (البقرة: ۲۷)

ترجمہ: اگر میری طرف سے تمہارے پاس کوئی ہدایت آوے، تو جو بھی میری ہدایت پر چلے گا؛ تو ان پر کوئی خوف نہیں ہو گا اور وہ غمگین (بھی) نہیں ہوں گے۔ یعنی جو میری طرف سے ہدایت بھیجی جائے گی، وہی پچھی ہدایت ہے، اور وہ اسلام مذہب کی ہدایت ہے۔ یہ مذہب اسلام کی ابتداء کی تاریخ ہے۔

## تمام انسانوں کے جدید امجد حضرت آدم علیہ السلام ہیں

سب سے پہلے نبی حضرت آدم علیہ السلام تمام انسانوں کے جدید امجد (پردادا) ہیں اور اس بات کو تقریباً دنیا کے تمام مذاہب والے مختلف تعبیرات کے ساتھ تسلیم کرتے ہیں؛ البتہ بہت سے الفاظ جو ایک زبان اور ایک علاقے سے دوسری زبان و علاقے میں منتقل ہوتے ہیں تو ان کا تلفظ (Pronunciation) بدل جاتا ہے۔ جیسے: حضرت آدم علیہ السلام کو بہت سے ”منو“، ”منو“ کہتے ہیں، ”منو“ سے وہ انسان کو ”منوشیہ“ (منوچھی) کہتے ہیں۔

**ایک غلط فہمی کہ ”اسلام؛ صرف ۱۳۰۰ رسمال پرانا ہے“**

آج کے دور میں بہت سارے جدید تعلیم یافہ اور بھولے بھائے مسلمان میڈیا اور ادھر ادھر کے بہکاوے میں آ کر، اس غلط فہمی میں مبتلا ہو جاتے ہیں کہ اسلام تو صرف چودہ سو سال پرانا ہے؛ جب کہ حقیقت یہ ہے کہ انسانوں کے لیے اسلام کی ابتداء تو اُسی وقت سے ہو چکی تھی، جس وقت اس دنیا میں پہلے انسان کا نزول ہوا تھا۔

یہ بات ہمیں خود اپنے ذہنوں میں بھٹکنی ہے اور ساتھ ہی اپنے جدید تعلیم یافہ اور میڈیا کے بہکاوے میں آنے والے لوگوں کو سمجھانی ہے کہ: اسلام تو دنیا میں انسانوں کے پہلے ہی دن سے موجود ہے، رہی بات ۱۳۰۰ رسمال پہلے اسلام کے آنے کی تو اس وقت تو اسلام کی تکمیل ہوئی ہے۔ قرآن میں ہے:

﴿اللَّيْوَمْ أَكَمَلْتُ لَكُمْ دِيَنَكُمْ وَأَنْتَمْ مُعَذَّبُونَ عَلَيْكُمْ نِعْمَتٌ وَرَضِيَتُ لَكُمْ إِلٰسَلَامَ دِينًا﴾ (المائدۃ: ۷)

ترجمہ: آج میں نے تمہارے لیے تمہارا دین (ہر طرح سے) کمل کر دیا اور تم پر اپنی نعمت میں نے پوری کردی اور میں نے تمہارے لیے اسلام کو دین کے طور پر (بمیشہ کے لیے) پسند کیا۔

## (۲) مذہبِ اسلام کے عقائد اور اُس کی خصوصیت

کوئی بھی مذہب و دھرم دوسرے مذاہب سے عقائد و نظریات کی وجہ سے مختلف ہوتا ہے، مذہب میں عقیدہ (creed, belief) ہی اصل ہے اور رہی بات اعمال و اخلاق کی توجہ فروع کا درجہ رکھتے ہیں۔ ”عقائد“ ہی ہر مذہب کا اہم پہلو ہوتا ہے، اسی پر آدمی کے مذہب و دھرم کا اندازہ لگایا جاتا ہے۔

پھر سب سے عجیب بات یہ ہے کہ اسلام مذہب میں بنیادی عقائد ایسے ہیں کہ شروع دور سے آخری دور تک ایک ہی جیسے رہے؛ اس لیے کہ پہلے انسان و نبی ”حضرت آدم علیہ السلام“ کے جو بنیادی عقائد تھے وہی تمام انسانوں کے سردار، آخری نبی ”حضرت محمد مصطفیٰ صلی اللہ علیہ وسلم“ کے عقائد ہیں اور قیامت تک آنے والے ہر انسان کو انہی عقائد کو تسلیم کر کے ان پر عمل پیرا ہونا ہے۔

قرآن مجید نے بھی ہمیں اسی بات کی تعلیم دی ہے:

﴿قُولُواْ إِيمَنَا بِاللّٰهِ وَمَا أُنْزِلَ إِلَيْنَا وَمَا أُنْزِلَ إِلَى إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَالْأَسْبَاطِ وَمَا أُوتِيَ مُوسَى وَعِيسَى وَمَا أُوتِيَ النَّبِيُّونَ مِنْ رَّبِّهِمْ لَا تُفَرِّقُ بَيْنَ أَحَدٍ مِنْهُمْ وَتَحْنُنُ لَهُ وَمُسْلِمُونَ﴾ (آل عمران: ۱۷۷)

ترجمہ: (اے مسلمانو! ) تم (یہود و نصاریٰ و مشرکین سے) کہہ دو کہ: ہم تو اللہ تعالیٰ پر ایمان رکھتے ہیں اور جو (قرآن) ہم پر اتارا گیا؛ اُس پر (تفصیلی ایمان لائے) اور جو (وحی) ابراہیم اور اسماعیل اور اسحاق اور یعقوب (علیہم السلام) اور ان کی اولاد پر اتاری گئی اُس پر بھی (ہم اجمالی طور ایمان لائے) اور جو (شریعت) موسیٰ و عیسیٰ (علیہم السلام) کو

دی گئی اُس پر بھی اور جو (شریعت دوسرے) نبیوں کو ان کے رب کی طرف سے دی گئی (ہم ان سب کو صحیح مانتے ہیں) ہم ان (پیغمبروں) میں سے کسی کے درمیان (کوئی) تفریق نہیں کرتے اور ہم اُسی (تمام نبیوں پر وحی اتارنے والے اللہ تعالیٰ) کے فرمان بردار ہیں۔

اسی لیے ہمارے مکاتب و مدارس میں بچپن ہی سے چھوٹے چھوٹے بچوں کو اس طرح کی آیات اور چیزیں سکھلا کر ان کے دل و دماغ میں یہ بات مضبوط کی جاتی ہے کہ اگلی شریعتوں اور اگلی امتیوں کے جواضوی، بنیادی بڑے عقائد تھے وہی ہمارے عقائد بھی ہیں، اُس میں آج تک کوئی تبدیلی نہیں ہوئی ہے اور ان شاء اللہ! تا ص ح قیامت کوئی تبدیلی نہیں ہو سکتی!

### عقائد میں کسی زمانے میں بھی تبدیلی نہیں ہوئی

زمانہ بدلا ہے، وقت بدلا ہے؛ لیکن شروع سے جواضوی و بنیادی عقائد چلے آ رہے ہیں، ان میں ذرہ برابر بھی کوئی تبدیلی نہیں آئی، وہ جوں کے توں ہی موجود ہیں؛ مثلاً: توحید؛ یعنی اللہ تعالیٰ کو ایک مانا، رسالت؛ یعنی رسول کو اللہ کا بندہ اور اللہ کی طرف سے بھیجا ہوا اور اسے اپنی باتوں اور کاموں میں سچا مان کر اس کی اطاعت کرنا، اور اسی طرح قیامت و آخرت کا یقین کہ مرنے کے بعد اللہ تعالیٰ کے پاس حاضر ہو کر دنیا کی زندگی کا حساب دینا ہے، وغیرہ بہت سے اصول اور عقائد ہمیشہ، ہر آسمانی مذہب میں ایک ہی رہے ہیں۔

ہاں! زمانہ، حالات اور ضرورت کی وجہ سے فروعی احکام و مسائل میں تبدیلیاں

ہوئی ہیں؛ مثلاً: عبادت کا طریقہ، قربانی کے احکام، طہارت کے احکام وغیرہ میں یقیناً تبدیلیاں ہوئیں؛ لیکن اس طرح کی تبدیلی میں کوئی تکلیف اور حرج کی بات بھی نہیں ہے۔ اور فروعی احکام و مسائل میں تبدیلی کی بھی وجوہات ہیں، دنیا کا حال یہ ہے کہ اس کی چیزیں تو تھوڑے تھوڑے وقت میں ہی بدلتی رہتی ہیں، کسی نے ایک پلاسٹک کی تھیلی پر بہت اچھا جملہ لکھا تھا: فیشن (Fashoin) کے زمانے میں گارنٹی (Gurantee) کی امید نہ رکھے؛ اس لیے کہ فیشن تو بدلتی رہتی ہے تو پھر گارنٹی کیسے دے سکتے ہیں!

### دوسرے مذاہب کے عقائد کا حال

ہمارے مذہب کے عقائد بیان کرنے کے بعد ہم دیگر مذاہب والوں سے ان کے عقائد کے بارے میں سوال کریں گے، میں بڑے یقین و رسوخ کے ساتھ یہ بات کہہ رہا ہوں کہ عامتاً دوسرے ادیان میں عقائد کی کوئی خاص اہمیت نہیں ہے! ان کے بیہاں تو وقتاً نو قتاً عقائد میں تبدیلیاں (Changes) ہوتے ہی رہتی ہیں۔ مثال کے طور پر انجیل (Bible) کو دیکھ لیجیے، اس کے مختلف ایڈیشن میں عقائد، اعمال اور عبادات کے بھی بدل رہی ہیں، کبھی ہم عیسائیوں سے بات چیت کے دوران ان کی مذہبیات کے بارے میں پوچھتے ہیں تو اس وقت پتا چلتا ہے کہ انہوں نے کس طرح اپنے مذہب کے اصولوں کو پامال کر رکھا ہے۔

نیزان سے بات چیت کے وقت جب تثلیث (Trinity) کا ثبوت مانگا جاتا ہے، تو وہ اُس کا کچھ جواب نہیں دے سکتے؛ کیوں کہ یہ عقیدہ اُن کا مذہبی نہیں؛ بلکہ بعد والوں کا گھڑا ہوا عقیدہ ہے۔

در اصل یہ توحید کو ختم کرنے کی ایک خطرناک سازش تھی، جس کو ابلیس اور دجال کے چیلے وجود میں لائے تھے۔ عیسائی مذہب کو اپنی اصل تعلیمات سے ہٹانے میں سب سے بڑا کردار ”پوس“ کا ہے، حقیقت میں یہ بنی اسرائیل کے قبیلہ بنیامین کا ایک کٹر فریضی یہودی تھا، اس کا اصل نام ”ساؤل“ تھا، پہلے یہ عیسائیوں کا سخت دشمن تھا، اور انھیں ہر طرح سے تکلیف پہنچایا کرتا تھا، بعد میں اس نے کسی اشارے کی بنیاد پر عیسائیت کو قبول کرنے کا دعویٰ کیا، برنا باس حواری نے سب سے پہلے اس کے دعوے کی تصدیق اور ان کی تصدیق پر دوسرے حواری بھی مطمئن ہو گئے، اس کے بعد پوس حواریوں کے ساتھ مل جعل کر عیسائیت کی تبلیغ کرتا رہا اور اسے عیسائی مذہب کا سب سے بڑا پیشواماانا گیا۔ حضرت مفتی محمد تقی عنانی دامت برکاتہم فرماتے ہیں: ”هم پوری دیانت داری اور خلوص کے ساتھ تحقیق کرنے کے بعد اس نتیجے پر پہنچے ہیں کہ موجودہ عیسائی مذہب کے اصل بانی حضرت عیسیٰ علیہ السلام نہیں؛ بلکہ پوس ہے۔ (عیسائیت کیا ہے؟ ۸۲:۹)

پھر بڑی حیرت اس پر ہوتی ہے کہ آج کے زمانے میں تو ان کے مذہب سے تثنیت بھی غائب ہو رہی ہے اور دہریت داخل ہو رہی ہے، آج کے بہت سے عیسائی صرف نام کے عیسائی رہ گئے ہیں۔

## عقائد کے دونوں

معلوم ہونا چاہیے کہ عقائد کے لیے دو چیزیں بنیادی ہیں:

① مذہبی کتاب جس کو گجراتی میں ”پوستک“ ڈرامیک“ کہتے ہیں۔

② مذہب کی سب سے بڑی شخصیت اور اُس کی تعلیمات۔

یہ دونوں ہمارے پاس بہت ہی مضبوط ہے۔

## اسلام کے تین بنیادی عقائد

اگر منتشر طور پر بیان کیا جائے تو اسلام کے بنیادی عقائد تین ہیں:

① توحید: اللہ تعالیٰ کو اپنی ذات اور صفات کے اعتبار سے ایک مانا۔

② رسالت: اس بات کو مانا کہ اللہ تعالیٰ نے دنیا میں لوگوں تک اپنادین پہنچانے کے لیے اپنے کچھ پیارے اور پختے ہوئے بندوں کو بھیجا، جنہیں ہم نبی یا رسول کہتے ہیں، یہ سب اپنی بات میں سچے اور عمل کے پکے تھے اور ان میں سب سے آخری نبی و رسول ہمارے آقا حضرت محمد مصطفیٰ صلی اللہ علیہ وسلم ہیں، اب آپ کے بعد کسی بھی قسم کا کوئی نیا نبی دنیا میں پیدا نہیں ہوگا۔

③ آخرت: اس بات کا لیکن رکھنا کہ ہر انسان کو مرنے کے بعد اللہ تعالیٰ کے پاس جا کر اپنے اعمال کا حساب کتاب دینا ہے، پھر اللہ تعالیٰ اس کے اعمال کے مطابق اسے جنت یا جہنم میں بھیجیں گے۔

### (ا) توحید (توحید)

اول نبی سے آخری نبی تک ایک ہی توصیہ تھی!

اسلام کے بنیادی عقائد میں بڑا عقیدہ ”توحید“ (ا) ہے۔

حضرت آدم علیہ السلام سے لے کر حضرت نبی کریم ﷺ تک اور خود آپ صلی اللہ علیہ وسلم نے مکہ مکرمہ، مدینہ منورہ، طائف اور حنین کی پاک سر زمین پر یہی ایک صدا اور مدد الگائی تھی:

يَا أَيُّهَا النَّاسُ! قُولُوا لَا إِلَهَ إِلَّا اللَّهُ، تُفْلِحُوا.

ترجمہ: اے لوگو! لا إله إلا الله، کہو! کامیاب ہو جاؤ گے۔

## حضرت آدم علیہ السلام نے ہزاروں سال پہلے ہندوستان کی سر زمین پر توحید کی آواز بلند کی تھی

اس سلسلے میں امام ابن جریر طبری رحمۃ اللہ علیہ نے ایک مضمون لکھا ہے، اس میں انہوں نے یہ ثابت کیا ہے کہ ہزاروں سال پہلے ہندوستان کی سر زمین پر حضرت آدم علیہ السلام نے یہی ”یا اُبیها النَّاسُ! فُوْلُوا لَا إِلَهَ إِلَّا اللَّهُ، تُفْلِحُو“، والی آواز گائی تھی، بندے کے پاس اس کے حوالے موجود ہیں۔

### توحید کا سب سے پہلا خیمہ ہندوستان ہے

ہم یوں کہہ سکتے ہیں کہ: نعمہ توحید، یعنی اللہ تعالیٰ کے ایک ہونے کی آواز دنیا میں سب سے پہلے بھارت کی سر زمین سے لگی ہے، اور توحید کا سب سے پہلا خیمہ ہندوستان ہے۔

ہندوستان کے ماہِ ناز عالم دین، شیخ الاسلام حضرت اقدس مولا ناصید حسین احمد مدنی رحمۃ اللہ علیہ نے ہندوستان کے ساتھ اسلام کی نسبت کے سلسلے میں ”ہمارا ہندوستان اور اس کے فضائل“ کے عنوان سے ایک کتابچہ تصنیف فرمایا ہے۔ ہم سبھی کو اس کا مطالعہ کرنا چاہیے، ان شاء اللہ! اُس سے ہندوستان سے اسلام کی نسبت ہمیں سمجھ میں آئے گی اور ہم یقین کے ساتھ یہ کہہ سکیں گے کہ یہ وطن حقیقتاً ہمارا ہے۔

حضرت مدنی رحمۃ اللہ علیہ کی مذکورہ کتاب ”ہمارا ہندوستان اور اس کے فضائل“ سے چند اقتباسات یہاں نقل کیے جاتے ہیں:

اسلامی کتابیں یہ بتاتی ہیں کہ حضرت آدم علیہ السلام ہندوستان ہی میں اتارے گئے

اور یہاں ہی انھوں نے سکونت کی اور یہاں ہی سے ان کی نسل دنیا میں پھیلی اور اسی وجہ سے انسانوں کو آدمی کہا جاتا ہے؛ چنانچہ ”سبعۃ المرجان فی تاریخ هندوستان“ میں متعدد روایات اس کے متعلق مذکور ہیں۔ باقی میں بھی اس کے حصہ عہدِ قدیم میں یہی ذکر کیا گیا ہے۔ تفسیر ابن کثیر جلد اول صفحہ: ۸۰ میں ہے: وَنَزَلَ أَدْمَ بِالْهَنْدِ... ۳۰۰... جتنے پغمبر اور ان کے جانشین دنیا میں ہوئے ہیں سب کامد ہبِ اسلام ہی تھا،

حضرت آدم علیہ السلام اور ان کی اولاد بھی اسلام کے پیروتھے:

﴿وَمَا كَانَ النَّاسُ إِلَّا أُمَّةٌ وَاحِدَةٌ فَآخْتَلَهُمْ فَوْأَهُمْ﴾ (یونس: ۱۹)

ترجمہ: اور تمام انسان پہلے ایک ہی دین (یعنی توحید) پر تھے پھر وہ (یعنی بعض لوگ) جدا ہو گئے۔ (از: ہمارا ہندوستان اور اس کے فضائل: ۲، ۳)

## قتلِ ہابیل کا مشہور واقعہ ہندوستان ہی میں ہوا

... حضرت آدم علیہ السلام حضرت حَوَّا علیہ السلام کو لے کر ہندوستان واپس ہوئے، یہیں بودو باش اختیار کی اور یہیں آپ کی اولاد ہوئی اور یہیں آپ کی اولاد نے قیام کیا۔ قتلِ ہابیل کا مشہور واقعہ ہندوستان ہی میں ہوا، پھر جب ہابیل۔ جو صالح اور نیک تھے۔ شہید ہو گئے اور قابیل اس جرم کی وجہ سے مردود ہو گیا، تو خداوندِ عالم نے حضرت آدم علیہ السلام کو ایک اور بیٹا عنایت فرمایا جس کا نام ”شیث“ رکھا گیا، شیث کے معنی ہے: ہبہ اللہ؛ یعنی عطاۓ خداوندی، فیض آباد کے قریب ”اجودھیا“ جو ہندوؤں کا خاص تیرتھ ہے اور جسے ”رامپندر جی“ کی جنم بھوئی اور ان کا پایہ تخت سمجھا جاتا ہے، وہاں ایک بہت لمبی قبر ہے جس کو حضرت شیث علیہ السلام کی قبر بتایا جاتا ہے۔ واللہ تعالیٰ اعلم (از: ہمارا ہندوستان اور اس کے فضائل، ص: ۱۲)

## اول حج کا قافلہ بھی اسی ملک سے

حضرت واللہ نے اس کتاب میں ایک عجیب بات تحریر فرمائی ہے کہ: ”حضرت آدم علیہ السلام نے ہندوستان سے پیادہ (پیدل) چالیس حج کیے۔“ (از: ہمارا ہندوستان اور اس کے نضائل: ۱۲) گویا حضرت آدم علیہ السلام نے اول اسی ملک سے حج کا سفر کیا ہے؛ گویا اول حج کا قافلہ بھی اسی ملک سے گیا ہے، کیسی عجیب بات کہ حج عرب کی سر زمین پر ہو رہا ہے؛ لیکن سب سے پہلے حاجی ہندوستان سے گئے تھے!

خلاصہ کلام یہ کہ اگر کوئی ہم سے ہمارے مذہب کی تاریخ کے سلسلے میں سوال کرے تو اسے اوپر مذکورہ تفصیلات کو مدد نظر کھٹتے ہوئے جواب دے دینا چاہیے، اس کے بعد اس سے سوال کیا جائے کہ تم بھی اپنے مذہب کی تاریخ (History) بتلواد؟!

## علاقوائی زبان میں مہارت کی اہمیت

یہاں میں جملہ مفترضہ کے طور پر ایک بات عرض کرنا ضروری سمجھتا ہوں کہ خاص طور پر آج کے پُرفتن دور میں دین کی اشاعت و حفاظت کے واسطے علاقوائی زبان سیکھنا اور اس میں مہارت حاصل کرنا بہت ہی اہم ضروری ہے؛ لیکن بڑے افسوس کے ساتھ یہ بات کہنی پڑ رہی ہے کہ ہم اس معاملے میں بہت زیادہ بے تو جہی کے شکار ہیں۔

## مادری زبان میں بات کا بڑا اثر ہوتا ہے

ہم ذرا اپنے دل پر ہاتھ رکھ کر بتائیں کہ آج ہمارے پاس کتنے علماء و مفتیانِ کرام ہیں جو بہترین انداز میں لوگوں کے سامنے اپنی مادری زبان میں دین کی اشاعت کر سکیں، دینی بات سامنے والے کو سمجھا سکیں، دین کی تبلیغ کر سکیں؟

نیز کتنے ایسے مُناظرین ہیں جو اپنی مادری زبان میں ادیان باطلہ و فرقِ ضالہ کا بڑے شدّ و مد کے ساتھ مقابله و تعاقب کر سکیں؟  
 اس لیے بندے نے اس سلسلے میں وقت کی ضرورت سمجھتے ہوئے ایک خط مہنمہ  
 ”صوت القرآن“ میں شائع کروایا تھا، وہ خط ذمیل میں نقل کیا جاتا ہے۔

## دانشور ان قوم کے نام ایک اہم خط

بسم الله الرحمن الرحيم

محترم و مکرم!..... بعد سلام مسنون و خیریت طرفین!

ایک اہم بات آپ کی خدمت میں عرض کرنا مقصود ہے، اللہ کرے کے جلد از جلد  
 اس کی کوئی سبیل پیدا ہو جائے۔ ملک کے موجودہ حالات آپ کے سامنے ہیں، اسلام  
 اور مسلمانوں سے بدگمانی عام ہے، اس کی بہت بڑی وجہ اسلام سے ناواقفیت و بے خبری  
 ہے، اس ضرورت کی تکمیل کے لیے:

پیامِ انسانیت، امن کا نفرنس، ایکتا سمیلین، اسلام کیا ہے؟، مدرسہ کی سیر، آؤ مسجد  
 دیکھیں، قرآن کیا کہتا ہے؟ اور پیغمبر کون ہے؟ جیسے عنادیں سے بڑے پروگرام  
 رکھے جاتے ہیں اور رکھے جانے چاہیے۔

اللہ تعالیٰ کے فضل سے اس عاجز کو بسا اوقات اس قسم کے پروگرام میں شرکت کی  
 سعادت حاصل ہوتی ہے اور ہمیشہ ایک بات کا شدت سے احساس ہوتا ہے کہ ہم اپنی  
 بات برادران وطن کو سمجھانہیں پار ہے ہیں، ہماری اردوتی اعلیٰ اور فصح و بلیغ ہوتی ہے کہ  
 غیر مسلم بھائی تو دور کی بات ہے، پیشتر عام مسلمان بھی اس کو نہیں سمجھ پاتے اور خوب  
 صورت و عمدہ مضامین ہونے کے باوجود زبان کی اجنبیت پیغام پہنچانے اور اسلام کی

خوبیوں سے واقف کرانے میں رکاوٹ بنتی ہے۔

بندے نے اکثر محسوس کیا ہے کہ اگر مقامی صوبائی زبان یا آسان ہندی زبان میں بات سمجھائی جائے تو پچانوے فیصلہ مجع کو بات سمجھ میں آ جاتی ہے اور ان جلسوں کا مقصد اصلی پورا ہوتا ہے؛ ورنہ بہت سی دفعہ یہ ہوتا ہے کہ ہم اپنی کہتے ہیں اور وہ اپنی کہتے ہیں، نہ ہم ان کی بات سمجھے، نہ وہ ہماری بات سمجھے اور یونہی بے فائدہ جلسہ پورا ہو جاتا ہے۔

یہ ماجرا دیکھ کر پچھلے کئی سالوں سے شدت کے ساتھ یہ تقاضا ہو رہا ہے کہ اردو، عربی کی طرح ہمارے یہاں مدارس میں ہندی اور مقامی صوبائی زبان جیسے گجراتی، مرathi، کنڑ، تال وغیرہ کی مستقل انجمنیں ہونی چاہیے اور اس کے سیکھنے سکھانے کا با قاعدہ نظام ہو اور برادرانِ وطن کے درمیان بیان کیے جانے والے مضامین: اسلام کے بنیادی عقائد و اركان وغیرہ عام انداز میں، مقامی زبان میں ہر طالب علم سے بلوائے جائیں اور مضامین لکھوائے جائیں، اور اس کی مستقل مشق کروائی جائے، مستقل انجمن ممکن نہ ہو تو اردو انجمن ہی سے ایک باری ختم کر کے مقامی زبان میں تقریر کروائی جائے، یہ وقت کی بہت اہم ضرورت ہے۔

﴿وَمَا أَرْسَلْنَا مِنْ رَّسُولٍ إِلَّا لِلْيَسَانِ قَوْمَهٖ لِيُبَيِّنَ لَهُمْ﴾ (ابراهیم: ۴) سے بھی اس کی ضرورت و اہمیت واضح ہوتی ہے۔

امید ہے کہ جناب والاخود بھی اس طرف توجہ فرمائیں گے اور دوسرے مدارس کو بھی اس طرف متوجہ کریں گے۔

العبد: محمود بارڈولی (جامعہ ڈا بھیل)

ایسے تو ہم مدرسے کے تقریر کے مختلف شعبوں میں طلبہ کی تقاریر کے دوران یہ آیت کریمہ خوب سنا کرتے ہیں:

﴿وَمَا أَرْسَلْنَا مِن رَّسُولٍ إِلَّا بِلِسَانِ قَوْمِهِ لِيُبَيِّنَ لَهُمْ فَيُضْلِلُ اللَّهُ مَن يَشَاءُ وَيَهْدِي مَن يَشَاءُ وَهُوَ الْعَزِيزُ الْحَكِيمُ﴾ (ابراهیم)

ترجمہ: اور ہر رسول کو ہم نے ان کی قوم کی زبان میں ہی (رسول بنانے کے) سمجھاوے، تاکہ وہ (نبی) اپنی قوم کے سامنے (اللہ تعالیٰ کے دین کو اچھے طریقے سے) سمجھاوے، سوال اللہ تعالیٰ جس کو چاہتے ہیں (اس کو) مگراہ کرتے ہیں اور جس کو چاہتے ہیں (اس کو) ہدایت دیتے ہیں اور وہ (اللہ تعالیٰ) بڑے زبردست، بڑی حکمت والے ہیں۔

مگر افسوس ہم نے آیت کے تقاضے کو عملاً پیچھے ڈال دیا، آپ حضرات ہی غور کریں کہ کیا ”إِلَّا بِلِسَانِ قَوْمِهِ“ صرف عربی زبان کے لیے ہے؟ نہیں ہرگز نہیں؛ بلکہ یہ تمام زبانوں کے بارے میں ہے۔

”جامعہ ڈا بھیل“ میں گجراتی تقریر کے لیے انجمن الحمد للہ! مادر علمی جامعہ ڈا بھیل میں ”گجراتی زبان میں انجمن“ کا سلسہ شروع ہوا ہے، جس میں طلبہ گجراتی تقریر و تحریر کی مشق کرتے ہیں، اہل مدارس کو اس معاملے میں غور و فکر کرنے کی بڑی ضرورت ہے۔

ہمیں اس بات کی کوشش کرنی چاہیے کہ ہمارے مدرسے سے تکمیل کر کے جانے والا ہر بچہ اپنی مادری زبان میں اچھی طرح تقریر پیش کر سکے، بہترین تحریر لکھ سکے، اس سلسے میں محنت کرنے سے ان شاء اللہ! ہمیں دنیا و آخرت دونوں جہانوں میں کامیابی ملے گی۔

## ”توحید“ اسلام کا بنیادی اور اہم عقیدہ

اللہ تبارک و تعالیٰ کو ذات و صفات کے اعتبار سے ایک مانا، کسی بھی صورت میں اس کی ذات، اس کی صفات اور اس کی عبادت میں کسی کو شریک نہ مانا ”توحید“ کہلاتا ہے۔ مسئلہ توحید اسلام کا؛ بلکہ تمام آسمانی مذاہب کا ایک اہم عقیدہ رہا ہے، اسلام کی نظر میں شرک اتنی بُری چیز ہے کہ قرآن مجید کے اعلان کے مطابق اللہ تعالیٰ شرک کو معاف نہیں فرمائیں گے؛ ارشاد باری تعالیٰ ہے:

إِنَّ اللَّهَ لَا يَعْفُرُ أَنْ يُشْرِكَ بِهِ وَيَعْفُرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ

بِاللَّهِ فَقَدْ ضَلَّ صَلَالًا بَعِيدًا ﴿النَّاسُ﴾ (۱۱۳)

ترجمہ: یقینی بات ہے کہ اللہ تعالیٰ اپنے ساتھ کسی کو شریک بنانے کو معاف نہیں کرتے اور اس (شرک) سے کم درجے کے گناہ (یعنی صغیرہ یا کبیرہ) جس کے لیے چاہتے ہیں معاف کر دیتے ہیں، اور جو شخص بھی اللہ تعالیٰ کے ساتھ شرک کرتا ہے سو پُری بات ہے کہ وہ (سیدھے راستے سے) مگراہ ہو کر بہت دور جا گرتا ہے۔ (تیہیر القرآن)

## ویدوں میں بھی توحید کا ذکر موجود ہے

ہمارے برادرانِ وطن اگر ہم سے اس پر دلیل کا مطالبہ کریں کہ تو ہم ان ہی کی مذہبی کتاب؛ ”وید“ (वेद) سے دلیل پیش کریں گے؛ اس لیے کہ ویداں کے مذہب کی بنیادی کتاب ہے، حتیٰ کہ بعض لوگ تو اس کو محرف شدہ آسمانی کتاب مانتے ہیں۔

ویدوں میں متعدد جگہوں پر توحید کا ذکر ہے اور صرف وید ہی میں نہیں گیتا، اُپنڈر (उपनیषاد) اور پرانوں (پورا�) میں بھی اس کا تذکرہ ملتا ہے۔

کچھ اشلوک مع ترجمہ ذیل میں نقل کیے جاتے ہیں:

(1) ن द्वितीयो न तृतीयश्वतुर्थो नाप्युच्यते।

न पञ्चमो न षष्ठः सप्तमो नाप्युच्यते।

नाष्टमो न नवमो दशमो निप्युच्यते।①

(अथर्ववेद अध्याय 13/4(2)/मंत्र 16 - 17-18)

ही कहते हैं। परमेश्वर को ना दूसरा ना तीसरा ना चौथा ही कहते हैं। परमेश्वर को ना पाँचवा ना छठा ना सातवाँ परमेश्वर को ना आठवाँ: ना नवाँ ना दसवाँ कहते हैं। ही अतः इस जगत का और जीवात्माओं का स्वामी एक ही परमेश्वर है। इससे अन्य कोई और परमेश्वर नहीं है।

(2) न जातः न जनिष्यते ②

(यजुर्वेद मंत्र 27-36)

तेरे समान न कोई उत्पन्न हुआ है और न! हे परमेश्वर भविष्य में कभी उत्पन्न होगा।

अतः हम स्वयं निर्मित अनेक परमेश्वर होने और उनकी पूजा करने की कल्पना भी नहीं कर सकते।

① ترجمہ: (پرمیشور ایک ہی ہے) آپ اسے نہ دوسرا، نہ تیسرا اور نہ ہی چوتھا کہتے ہیں۔

(پرمیشور ایک ہی ہے) آپ اسے نہ پانچواں، نہ چھٹا اور نہ ہی ساتواں کہتے ہیں۔

(پرمیشور ایک ہی ہے) آپ اسے نہ آٹھواں، نہ نوواں اور نہ ہی دسوال کہتے ہیں۔

② ترجمہ: پرمیشور! تیرے مثل نہ کوئی پیدا ہوا اور نہ مستقبل میں پیدا ہوگا۔

(3) ن تस्य प्रतिमा अस्ति यस्य नाम महद्यस ①:

(यजुर्वेद अध्याय 32, मंत्र 3)

उस ईश्वर की कोई मूर्ति अर्थात् प्रतिमा नहीं जिसका  
महान् यश है।

(4) एकं ब्रह्म द्वितीय नास्ति नेह ना नास्ति किंचन ②

(ब्रह्मसूत्र)

ईश्वर एक है, उस एक के सिवा कोई दूसरा ईश्वर नहीं  
है, नहीं है।  
ज़रा सा भी नहीं है।

(5) एको अहं द्वितीयो नास्ति न भूतो न भविष्यति ③

(ब्रह्मसूत्र)

एक मैं ही हूं दूसरा सब मिथ्या है। न मेरे जैसा कभी कोई  
आया न आ सकेगा।

① ترجمہ: اُس پر میشور کا کوئی ثانی نہیں ہے، وہ بے مثال ہے، اُس کی برابری کوئی نہیں کر سکتا، اُس کی مختلف الفاظ اور مختلف طریقوں سے عبادت کی جاتی ہیں۔

② ترجمہ: ایک ہی ایشور ہے، دوسرا نہیں ہے، نہیں ہے، نہیں ہے، ذرا بھی نہیں ہے۔

③ ترجمہ: پر میشور صرف ایک ہی ہے، اُس کے مثل کوئی نہیں، نہ ماضی میں تھا، نہ مستقبل میں ہو گا۔

یاد رہے تو حید اور ایکشو رواد کا صاف اور واضح تصور جو اسلام میں ہے، ایسا کسی اور مذہب میں نہیں ہے، ویدوں کے کئی اشلوک سے تو حید معلوم ہوتی ہے۔

ہمارا الزامی سوال: ”منو“ نے سب سے پہلے کس کی عبادت کی؟

ہم اپنی تاریخ (History) پورے رسوخ و ثبوت کے ساتھ بتلائیں، پھر ان سے الزامی سوال کرتے ہوئے دریافت کریں کہ آپ نے اس تقریر میں جو باتیں سنی ہے ان کو سامنے رکھتے ہوئے بتلاؤ کہ جب آدم (منو) اس دنیا میں آئے تھے تو انہوں نے سب سے پہلے کس کی عبادت (تپسیا) (تپسیا) کی تھی؟

اس پر ان کی کہانیوں کے بجائے ہم ان سے پہنچتے دلائل کا مطالبہ کریں گے جو مستند ہو، اور وہ ایسے دلائل تا قیامت پیش نہیں کر سکیں گے۔

**رسالت: حضور صَلَّی اللہُ عَلَیْہِ وَاٰلِہٖہ وَسَلَّمَ کو آخری نبی ماننا**

”حضرت نبی کریم ﷺ کے آخری پیغمبر اور رسول ہے، آپ ﷺ کے بعد کوئی نیا نبی نہ آئے اور نہ ہی آئندہ آئیں گے، حضور ﷺ پر تمام جہانوں کی ہر قسم کی نبوّت ختم ہو گئی۔“ یہ ہمارا عقیدہ ہے اور اسی پر ہمارا ایمان ہے۔

ہندو مذہب میں جو اوتار واد (واڈا) (اوتابار) کا نظریہ پایا جاتا ہے، اس کے متعلق بہت سے ماہرین ادیان خیال ہے کہ یہ نظریہ رسالت ”ایش دوت“ (ईش دوت) ہی کی بگڑی ہوئی شکل ہے۔

آخر زمانے میں حضرت نبی کریم ﷺ کی بعثت کے بارے میں دوسرے آسمانی مذاہب کی کتابوں کی طرح ہندوؤں کے مذہبی لٹرچر میں بھی کئی بشارتیں پائی جاتی ہیں؛

ان بشارتوں کو ”کالکی اوٹار“ (کلکی اوتار) اور ”نرشنس“ (نृशंस) نام سے مستقل کتابچے لکھے گئے ہیں، جن میں ان بشارتوں کو ایک جگہ جمع بھی کیا گیا ہے۔

### عقیدہ آخرت

دنیا کو ختم ہو کر ایک دن قیامت (مہاپ्रالय) کا قائم ہونا ہے دنیا میں جو بھی آیا سے ایک دن مرننا ہے، اس میں بات کسی بھی مذہبی اور غیر مذہبی شخص کا کوئی اختلاف نہیں، البتہ مرنے کے بعد کیا ہوگا؟ اس بارے میں الگ الگ باتیں کہی جاتی ہیں۔

### پُر جنم (پُر جنم)، آواگون (آواگون) (آواگون)

ہندوؤں کے یہاں ”پُر جنم“ یا ”آواگون“ کا عقیدہ پایا جاتا ہے، جس کا خلاصہ یہ ہے کہ انسان کی روح موت کے بعد اپنے دنیاوی جسم سے الگ ہو کر دوسرا مرتبہ پھر کسی اور بدن میں جنم لیتی ہے، اور اپنی پہلی زندگی میں اس نے جس طرح کے عمل کیے ہیں؛ اسی کے اعتبار سے اسے دوسرا جسم ملتا ہے، اور یہ سلسلہ اس وقت چلتا رہتا ہے جب تک کہ اس کی روح تمام آلاش سے پاک ہو کر پرتماما میں سما جائے۔ یہی ان کے یہاں نجات کا معیار ہے؛ جسے ”زروان (نیر)“، ”مُکْتَسَى (مُوكش)“ اور ”کیولیہ (کے ولیا)“ کے نام سے وہ ذکر کرتے ہیں۔

مگر دلچسپ بات یہ ہے کہ خود بہت سے ہندو مفکرین اس آواگون کے عقیدے کو غلط قرار دیتے ہیں اور کہتے ہیں کہ یہ عقیدہ ویدوں کے خلاف ہے۔

عقیدہ آخرت یا ما بعد الموت حالات کی تعبیر کے لیے ہندو مذہبات میں ”پُر جنم“

یا ”آواگوں“ کی تعبیر اختیار کی جاتی ہے اور عمومی طور پر یہ دونوں لفظ مترادف کے طور پر استعمال کیے جاتے ہیں؛ مگر ان دونوں الفاظ کے معانی پر غور کیا جائے تو معلوم ہوتا ہے کہ یہ دونوں الفاظ اپنے اندر الگ الگ مفہوم رکھتے ہیں۔

ہندو مت عقیدہ ما بعد الموت کے لیے مستعمل ان دونوں تعبیرات پر روشنی ڈالتے ہوئے ”ابو محمد امام الدین رام نگری رضی اللہ عنہ“ لکھتے ہیں:

آواگمن ہندو مذہب کا بنیادی اور مختلف الاطراف عقیدہ ہے؛ یعنی اس عقیدے کے ساتھ دوسرے مختلف عقائد بھی وابستہ ہیں۔

آواگمن کے لغوی معنی: ”آن جانا“ کے آتے ہیں۔

اور اصطلاحی معنی: ایک ہی روح کے ساتھ بار بار پیدا ہونے اور مر جانے کے ہیں۔ اس سلسلے کی ابتداء اور انتہا بھی ہے اور ساتھ ہی یہ لا ابتداء اور لا انتہا بھی ہے، روح ازیٰ، لا ابتداء، نیز از خود پیدا ہے۔

آواگمن کے لیے ”پُر جنم“ کی اصطلاح بھی راجح ہے، ان دونوں اصطلاحوں کو مترادف مانا جاتا ہے؛ لیکن معنی کے اعتبار سے دونوں کے معنی مختلف ہیں۔ ”پُر جنم“ کے معنی ہیں: ایک بار پھر پیدا ہونا، نہ کہ بار بار پیدا ہونا۔ (آواگمن کا تحقیقی جائزہ: ۷)

اس سے معلوم ہوا کہ ”پُر جنم“ اور ”آواگوں“ دونوں علاحدہ علاحدہ معانی رکھنے والے الفاظ ہیں، جنھیں اب ایک ہی مفہوم میں استعمال کیا جاتا ہے۔ معانی کے اسی اختلاف یا ہیر پھیر کی بنیاد پر ہندوؤں کے یہاں عقیدہ ما بعد الموت خود موت سے زیادہ پیچیدہ بن گیا ہے۔

سورگ (स्वर्ग) اور نرک (नर्क); یعنی ہندو مذہب میں جنت اور جہنم ویدوں میں جنت اور جہنم کا ذکر ”سورگ اور نرک“ کے نام سے ملتا ہے۔  
 سورگ:

① اے اگنی! ہم بربادی سے دور ہی رہیں، تیری جنت میں بلا کہ ہم دعوت و ضیافت کے مزے لیں، وہاں صاف ستری، پاکیزہ اور مقدس عورتیں ہوں۔ [اُنھروید؛ کانڈ: ۲، سکت: ۱۱۲، منتر: ۳، ۵]

② میں اُن اپسراوں (حوروں) کے لیے دعا کرتا ہوں، جو نہایت لطف اور لذت دینے والی ہیں۔ [اُنھروید؛ کانڈ: ۲، سکت: ۲، منتر: ۲-۳، کانڈ: ۳، سکت: ۳۸، منتر: ۳]

③ سخاوت کرنے والے نے پہلے ایک خوشگوار مقام حاصل کیا، پھر اچھے لباس والی خوب صورت عورتیں اور نہایت تیز شراب کے جام۔ [رگ وید؛ منڈل: ۱۰، سکت: ۷، منتر: ۹]  
④ زمین سے خلا پر چڑھا، خلا سے آسمان کو چڑھ گیا، آسمانی چوٹی کی پشت سے جنتی روشنی میں چلا گیا۔ [یجروید؛ ادھیائے: ۷، منتر: ۶۷]

⑤ ”ہمارے اوپر تیرے سورگ میں اشوگندھا درخت کھڑا ہے۔ دیوتاؤں کی نشست گاہ ہے۔ وہاں دیوتا کٹھ حاصل کرتے ہیں جو آب حیات کا چشمہ ہے۔“ [اُنھروید؛ کانڈ: ۵، سکت: ۳، منتر: ۳]

نرک:

① وہ جو گناہ سے بھر پور ہیں، جھوٹے، بے وفا، انہوں نے اس نہایت گھرے مقام کو پیدا کیا ہے۔ [رگ وید؛ منڈل: ۳، سوکت: ۵، منتر: ۵]

یعنی ان کے اعمال بد کی پاداں میں دوزخ کو پیدا کیا گیا ہے۔

② اے اندر اور سوم دیوتا! گناہ، گنہگاروں کے گرد اس طرح جوش مارے جس طرح آگ کے شعلوں میں پانی جوش مارتا ہے۔ [رِگ وید؛ منڈل: ۷، سکت: ۱۰۳: ۲]

③ وَرْنَ سے ڈرانے ہوئے میرے مخالف، قریبی شریک اُس عالم میں داخل ہوں جہاں روشنی نہیں، نہایت گھری تاریکی ہو۔ [اتھر وید؛ کانڈ: ۱۰، سکت: ۳: ۹]

نوٹ: اس موضوع پر مزید اشلوک ”حافظ شارق“ کی کتاب ”ہندو مت؛ تجربیاتی مطالعہ“ میں دیکھے جاسکتیں ہیں۔

اس کے علاوہ ان کی کتابوں میں قیامت اور فنائے دنیا کے لیے ”سرشٹی پر لے“، (سُعِّیٰ پلے) کا ذکر بھی ملتا ہے۔

## (۳) مذاہب کی نامور شخصیات

اللہ سبحانہ و تعالیٰ کے بعد ہمارے مذاہب کی سب سے عظیم شخصیت خاتم الانبیا ”حضرت محمد مصطفیٰ صلی اللہ علیہ وسلم“ کی ذات ہیں، جن کی سیرت، کردار، اخلاقی زندگی، بات چیت؛ بلکہ آپ صلی اللہ علیہ وسلم کی ہر ادا انوکھی، بہت عمدہ اور بے مثال ہے اور آپ کی سیرت مقدسہ کو اپنانے سے دنیا و آخرت میں بڑی کامیابی ہوتی ہے، جو مسلمان نہیں ہیں ان لوگوں نے بھی حضرت نبی کریم صلی اللہ علیہ وسلم کے بارے میں عمدہ اور بہترین باتیں لکھی ہیں، اور کمال یہی ہوتا ہے کہ دشمن بھی آپ کی صداقت، امانت اور سیرت و کردار کی خوبی پر گواہی دیں: **وَالْفَضْلُ مَا شَهَدَتْ بِهِ الْأَعْدَاءُ !!**

ذیل میں جو لوگ مسلمان نہیں ان کی جانب سے پیغمبر حضرت محمد صلی اللہ علیہ وسلم کے بارے منقول چند اقتباسات بطور نمونہ نقل کیے جاتے ہیں:

”ما تیکل ہارت“ (Michal hart) نامی ایک یہودی مصنف نے ”۱۰۰ عظیم آدمی“، نامی ایک کتاب لکھی ہے؛ جس پر اس نے ۲۸ رسال تحقیق کی اور دنیا کی تاریخ میں اپنے دیر پانوقوش چھوڑنے والی سو (۱۰۰) اہم ترین شخصیات کے بارے میں بنیادی معلومات لکھ کر اپنا تجزیہ تحریر کیا ہے۔ یہودی ہونے کے باوجود اس نے ہمارے پیارے نبی صلی اللہ علیہ وسلم کا نام ان تمام اہم ترین شخصیات میں سرفہrst رکھا۔ (اگرچہ اس کے مندرجات سے اسلامی نقطہ نظر سے اختلاف کیا جاسکتا ہے۔) اور مضمون کا آغاز ان الفاظ میں کیا:

ممکن ہے کہ انہتائی مؤثر کن شخصیات کی فہرست میں محمد (صلی اللہ علیہ وسلم) کا شمار سب

سے پہلے کرنے پر چند احباب کو حیرت ہوا اور کچھ معتبر بھی ہوں؛ لیکن یہ واحد تاریخی ہستی ہے جو مذہبی اور دنیوی دونوں محاذاوں پر برابر طور پر کامیاب رہی۔ محمد (صلی اللہ علیہ وسلم) نے عاجزانہ طور پر اپنی مسائی کا آغاز کیا اور دنیا کے عظیم مذاہب میں سے ایک مذهب کی بنیاد رکھی اور اسے پھیلایا، وہ ایک انتہائی مؤثر سیاسی رہنمای بھی ثابت ہوئے، آج تیرہ سو (۱۳۰۰) برس گزرنے کے باوجود ان کے اثرات انسانوں پر ہنوز مسلم اور گھرے ہیں۔ (عظیم آدمی؛ مائیکل ہارت، مترجم: محمد عاصم بٹ: ۲۵)

”مسنی بیسنت“ (Miss annie besant) آپ صلی اللہ علیہ وسلم کی جلالتِ شان اور آپ صلی اللہ علیہ وسلم کی سیرت و صفات سے اثر پذیری کا یوں اعتراف کرتی ہیں:

جو شخص بھی حضرت محمد (صلی اللہ علیہ وسلم) عرب کے جلیل القدر پیغمبر کی حیات مقدسہ اور آپ کے عظیم کردار اور عمل کا مطالعہ کرتا ہے اور یہ جانتا ہے کہ پیغمبر اسلام نے کس طرح اپنی پاکیزہ زندگی بسر کی، اس کے لیے اس کے بغیر چارہ ہی نہیں کہ وہ اس عظیم اور جلیل پیغمبر کی عظمت اور جلالت محسوس نہ کرے۔

اس میں کوئی شک نہیں کہ حضرت محمد صلی اللہ علیہ وسلم اللہ تعالیٰ کے رسولوں میں بڑی عزت والے رسول تھے۔ میں جو کچھ آپ کے سامنے پیش کر رہی ہوں۔

آپ میں سے اکثر اصحاب شاید اس سے واقف بھی ہوں؛ لیکن میری تو یہ حالت ہے کہ میں جب بھی آپ کی سیرت پاک کا مطالعہ کرتی ہوں تو میرے دل میں عرب کے اس عظیم اور لاثانی نبی کی نئی عظمت اُجاگر ہوتی ہے۔ (سیرت و تعلیماتِ محمد صلی اللہ علیہ وسلم ص: ۲)

”سوامی لکشمی پرشاد“ اپنی کتاب ”عرب کا چاند“ میں آپ صلی اللہ علیہ وسلم کے تعلق سے

ان خیالات کا اظہار کرتے ہیں:

اسی جہالت اور ضلالت کے مرکزِ عظم جزیرہ نماۓ عرب کے کوہ فاران کی چوٹیوں سے ایک نور چمکا، جس نے دنیا کی حالت کو یکسر بدل دیا، گوشہ گوشہ کونو رہادیت سے جگما دیا اور ذرہ کوفروغ تابشِ حسن سے غیرتِ خورشید بنادیا۔

اج سے تیرہ صدیاں پیشتر اسی گمراہ ملک کے شہرِ مکہ مکرمہ کی گلیوں سے ایک انقلاب آفریں صدا اٹھی، جس نے ظلم و ستم کی فضائیں میں تہلکہ مچا دیا۔ یہیں سے ہدایت کا وہ چشمہ پھوٹا جس نے قلبِ قلب کی مرجھانی ہوئی کھیتیاں سر سبز و شاداب کر دیں۔

اسی ریگستانی چمنستان میں روحانیت کا وہ پھول کھلا جس کی روح پرورِ مہک نے دہرات کی دماغ سوزبو سے گھرے ہوئے انسانوں کے مشامِ جان کو معطر و معبر کر دیا۔ اسی بے برگ و گیاہِ صحراء کے تیرہ و تاراً فق سے ضلالت و جہالت کی شبِ دیجور میں صداقت و حقانیت کا وہ ماہتاب درختان طلوع ہوا جس نے جہالت و باطل کی تاریکیوں کو دور کر کے ذرے ذرے کو اپنی ایمان پاش روشنی سے جگما کر رشک طور بنا دیا؛ گویا ایک دفعہ پھر خزان کی جگہ سعادت کی بہار آگئی۔ (عرب کا چاند؛ سوامی لکشمن پرشاد؛ مکتبہ تعمیر انسانیت؛ لاہور؛ ۱۹۷۱)

اور جمہور علمائے امت کا متفقہ فیصلہ ہے کہ حضرت محمد ﷺ کے بعد اس امت میں سب سے اونچا مقام حضرات صحابۃ کرام رضی اللہ عنہم کا ہے، جن کے اخلاق و کردار اور مثالی زندگی بھی بہت عجیب و غریب اور قابلِ رشک ہے۔

## اسلام کی حقانیت کی واضح دلیل

چنان چاہ عقائد کا شیع کہیے یا اسلامی تعلیمات کا حاصل کہیے، ان کا تجزیہ کرنے سے ہمیں معلوم ہوگا کہ ہمارے مذہب کے اعتبار سے مختلف زمانے میں الگ الگ انبیاء کرام علیہم السلام اس دنیا میں تشریف لائے ہیں، ان میں سے بہت سے حضرات کو اور ان کے واقعات کو ہم جانتے ہیں اور بہت سوں کو جانتے نہیں ہیں، قرآن مجید میں خود ربِ کائنات کا ارشاد ہے:

﴿وَرُسُّلًا قَدْ قَصَصْنَاهُمْ عَلَيْكَ مِنْ قَبْلُ وَرُسُّلًا لَمْ نَقْصُصْنَهُمْ﴾

علیٰک (۱۷) (النساء)

ترجمہ: اور (اسی طرح) بہت سارے رسول ایسے (ہم نے بھیجے) ہیں کہ ہم نے تمہارے سامنے ان کے واقعات پہلے سنادیے اور بہت سارے رسول ایسے ہیں کہ ان کے واقعات ہم نے (اب تک) نہیں سنائے۔

میں سمجھتا ہوں قرآن پاک میں تقریباً پچھیس انبیاء کرام علیہم السلام اور ان کی پاکیزہ و مبارک تعلیمات کا تذکرہ کیا گیا ہے، ان کی توحید کی دعوت کا تذکرہ کیا گیا ہے، لیکن ان میں سے ہر ایک کا ہدف (Misson) ایک ہی تھا کہ: ایک اللہ کی عبادت کرو! میں اللہ تعالیٰ کا نبی ہوں، میرا کہنا مانو! کامیاب ہو جاؤ گے!

تمام نبی (ہجھوئے) کی دعوت میں عقائد (توحید، رسالت، موت کے بعد کی زندگی) قدرے مشترک امور میں سے ہے۔

یہ ہمارے مذہب کی حقانیت و سچے ہونے کی بڑی دلیل ہے۔

## (۲) مذہبی کتاب

ہماری مذہبی کتاب: ”قرآن کریم“ ہے، جو اللہ تعالیٰ کے یہاں سے نازل ہوئی ہے اور آج تک بعینہ محفوظ ہے۔ یہ حدیث شریف ہم اکثر سنتے ہی رہتے ہیں:

عَنْ مَالِكٍ أَنَّ رَسُولَ اللَّهِ قَالَ: تَرَكْتُ فِيْكُمْ أَمْرَيْنِ، لَنْ تَضِلُّوا مَا تَمَسَّكْتُمْ بِهِمَا: كِتَابَ اللَّهِ وَسُنَّةَ نَبِيِّهِ۔ (رواه مالک، والحاکم عن أبي هريرة)

ترجمہ: میں نے تمھارے درمیان دو چیزیں چھوڑی ہیں، اگر تم ان کو مضبوطی سے پکڑو گے تو کبھی گمراہ نہیں ہوں گے: ایک اللہ کی کتاب (قرآن کریم) اور دوسری اللہ کے بنی حضرت محمد صلی اللہ علیہ وسلم کی سنت۔

## قرآن الگی کتابوں کی تصدیق کرتا ہے

اسی پر بس نہیں؛ بلکہ ہر ایک آسمانی کتاب ایک دوسرے کو سچا بتلاتی ہے اور ایک دوسرے کے مضامین کی تصدیق کرتی ہے، تورات اور انجیل قرآن مجید کی باتوں کی تصدیق کرتی ہے تو دوسری طرف قرآن مجید ان دونوں کتاب: توریت و انجیل کے مضامین کو سچا بتلاتا ہے، قرآن مجید میں ہے:

﴿وَإِذْ قَالَ عِيسَى ابْنُ مَرْيَمَ يَبْيَنِ إِسْرَائِيلَ إِنِّي رَسُولُ اللَّهِ إِلَيْكُمْ مُّصَدِّقًا لِّمَا يَأْتِيَ يَدِيَ مِنَ الْقَوْرَنَةِ وَمُبَشِّرًا بِرَسُولٍ يَأْتِي مِنْ بَعْدِي أَسْمُهُ وَأَحَمَّدُ فَلَمَّا جَاءَهُمْ بِالْبَيِّنَاتِ قَالُوا هَذَا سِحْرٌ مُّبِينٌ﴾ (الصف)

ترجمہ: اور (وہ واقعہ بھی یاد کرو) جب مریم کے بیٹے عیسیٰ ابن مریم نے کہا تھا کہ: اے بنی اسرائیل! میں تمھاری طرف اللہ تعالیٰ کا رسول ہوں کہ مجھ سے پہلے جو تورات

(اتاری گئی) تھی اسے میں سچا بتاتا ہوں اور ایک ایسے رسول کی خوش خبری سناتا ہوں جو میرے بعد تشریف لائیں گے؛ جن کا نام احمد ہوگا، پھر جب وہ (رسول) ان کے پاس صاف صاف دلیل لے کر آگئے تو وہ کہنے لگے: یہ تو کھلا ہوا جادو ہے۔

### انگلینڈ کے ایک میوزیم کا حال

ایک مرتبہ میں نے لندن برٹش لائبریری (British Library) کی ممبر شپ (Membership) لی تھی، برٹش لائبریری کا کارڈ بنوایا تھا، میں نے وہاں قرآن مجید کے عجیب و غریب نسخہ دیکھے، کوئی پہلی صدی کا تھا، کوئی دوسری کا اور کوئی تیسرا صدی کا نسخہ تھا، پھر جس نے کتابت کی تھی اس کا نام بھی، کس سن میں لکھا گیا تھا، کیا خصوصیات ہیں؟ پوری تاریخ اور تفصیل اس نسخے کے ساتھ لکھ کر لگائی گئی ہے۔

وہ لوگ پانچ پانچ پاؤ نڈے لے کر ان نسخوں کے پہلے صفحے کی زیر و کس بھی دیتے ہیں، میرے پاس بھی ایک دو گھر پر موجود ہے، ان کو فریم میں محفوظ کر کے رکھا ہے۔

### اسلام اور قرآن کریم کے حقانیت کی واضح دلیل

جب میں وہ نسخہ دیکھ رہا تھا، اس وقت اللہ تعالیٰ نے میرے دل میں ایک بات ڈالی کہ کسی کو اگر قرآن کریم اور اسلام کی سچائی دیکھنی ہو تو وہ یہاں آ کر قرآن کریم کے ان الگ الگ نسخوں کو دیکھ لیوے، خود انگریز کہہ رہے ہیں کہ: یہ پہلی صدی، یہ دوسری صدی، یہ تیسرا صدی کا نسخہ ہے۔ اگر انسان وہاں جا کر تمام صدیوں کے تمام نسخوں کو آپس میں ملا کر دیکھے تو بھی ان شاء اللہ! وہ ان تمام نسخوں کے ما بین ایک آیت میں بھی فرق نہیں پائے گا، یہ کتنی بڑی تجھب کی بات ہے!

یہ خود انگریزوں اور ملحدوں کے منہ پر ایک زور دار طما نچہ ہے کہ اسلام اور قرآن کریم کی حقانیت کی ایک کھلمنی کھلی دلیل ان کے پاس ہے؛ لیکن اس کے بعد بھی وہ کہاں الٹے پھرے جا رہے ہیں؟ یہی حال دنیا کے دیگر بڑے غیر مسلم ممالک ”امریکا، جرمنی، نیوزی لینڈ“، غیرہ کی لائبریریوں کا ہے کہ وہاں اسلام اور قرآن کریم کی صداقت کے آثار و دلائل موجود ہیں۔

### اللہ تعالیٰ کا عجیب نظام

شاید ہم مسلمانوں سے اس کی حفاظت اور قدر کا حق ادا نہیں ہوا؛ اس لیے اللہ تعالیٰ نے ایسے لوگوں کو حفاظت کے لیے کھڑا کیا ہے۔

ایک صاحب ہمارے جامعہ ڈیجیل میں مدرسے کی زیارت کے لیے آئے تھے، انہوں نے کتب خانے میں آ کر جب قرآن کریم اور پرانی کتابیں دیکھیں تو وہ اس بات کی پیش کش کرنے لگے کہ آپ کے ادارے میں جتنی ہاتھ سے لکھی ہوئی کتابیں ہیں، ہم لاکھوں روپیے ادا کر کے بھی انھیں خریدنے کے لیے تیار ہیں۔

بہر حال! یہ اللہ تعالیٰ کا ایک غیبی نظام ہے کہ وہ پاک اور عالی ذات اپنے مقدس کلام کی حفاظت ایسے لوگوں سے کروارہی ہے جو خود اس قرآن کریم کے کتاب اللہ ہونے کے منکر ہیں، نیز ان لائبریریوں میں وہ لاکھوں، کڑووں روپیے خرچ کرتے ہیں؛ تاکہ ان قدیم آثار میں سے کوئی چیز ضائع نہ ہونے پاوے۔

نوٹ: الحمد للہ! حضرت عثمان رض کے زمانے میں لکھے گئے قرآن مجید کے نسخے بھی آج تک موجود ہیں، جس کی مزید تفصیل بندے کی کتاب ”دیکھی ہوئی دنیا“ (جلد: ا، ص: ۱۳۰ تا ۱۳۲) میں دیکھی جاسکتی ہے۔

## دوسرے مذاہب والوں سے سوال

میں اس معاملے میں بھی بڑے یقین کے ساتھ کہہ رہا ہوں کہ وہ ایسی کوئی کتاب یا سند نہیں لاسکیں گے، جس پر وہ انگلی رکھ کر بتلا سکیں کہ اس میں آج تک کچھ بھی تغیریں نہیں ہوا ہے۔ جب کہ ہماری شریعت اور صاحبِ شریعت کی باتوں کو ایسے مضبوط طریقے پر ضبط کیا گیا ہے کہ ایک ایک لفظ پر ہم کئی کئی گھنٹے بحث کیا کرتے ہیں۔

## نبوی تعلیمات کی حفاظت کا غلبی انتظام

رہی بات مذہب کی اہم شخصیت کی تعلیمات کی تو اس میں بھی الحمد للہ! ہم انفرادی مقام رکھتے ہیں؛ اس لیے کہ ہمارے پاس ہمارے آقا مالک عاصی اللہ عزوجلہ کی ہر بات، عمل اور ہر ادا بالکل پختہ اسانید کے ساتھ موجود ہے، جس میں ذرا برا بر شک و شبہ کی گنجائش نہیں۔ نیز آپ ﷺ کے اعمال و اقوال کو ایسے منظم طریقے سے محفوظ کیا گیا ہے، جس کی مثال آج دنیا میں ملنا مشکل ہے اور اس کام کے لیے اللہ تعالیٰ نے ایسے ایسے رجال (شخصیات) کو پیدا فرمایا تھا کہ جن کی قوتِ حافظت کی داستانیں سن کر عقل حیران رہ جاتی ہیں۔

## اسناد؛ دین کا حصہ ہے

سند کی وجہ سے دین کی یہ عظیم بنیاد قائم ہے؛ اس لیے ہم سند کے لیے کوشش رہتے ہیں، سابق زمانے میں بھی اور آج بھی بعض حضرات کو عالی سند حاصل کرنے کا بڑا شوق ہوتا ہے، وہ اس کو حاصل کرنے کے لیے دور راز کا سفر کرنے کے لیے بھی تیار ہو جاتے ہیں۔ بندے کو بھی دورہ حدیث شریف کی تکمیل کے بعد اس چیز کا بڑا شوق تھا اور کئی بڑی شخصیات سے حدیث شریف کی اعلیٰ سند حاصل کرنے کا شرف بھی نصیب ہوا ہے۔

## (۵) اسلام کے رسم و رواج اور تہوار

اسلام میں صرف دو تہوار ہیں: ایک عید الفطر (رمضان عید) اور دوسرا عید الاضحی (بقر عید); مگر غیر مسلم ہر آئے دن نَت نے تہوار مناتے رہتے ہیں، غالباً اسی کو دیکھتے ہوئے مسلمانوں نے بھی ۱۵ ارشعبان، ۱۲ اربیع الاول اور ۱۰ ارمجمِ کوتہوار کا دن مقدس مان کر بہت سی رسمیں ایجاد کر لیں ہیں۔

شعبان کی پندرہویں رات کی فضیلت میں کچھ احادیث وارد ہوئی ہیں؛ مگر مسلمانوں نے اسے ”دیپاوی“ کی طرح سمجھ کر کھلیتا شا، آتش بازی، رات بھر ہنگامے، سیر و تفریخ اور طرح طرح کے حلوے ملیدہ بنانے کھلانے کا دن بنایا ہے، جو سراسر اسلامی شریعت کے خلاف ہے۔

اسی طرح احادیث میں عاشورہ کے روزہ کی فضیلت بیان ہوئی ہے؛ مثلاً: اللہ تعالیٰ نے بنو اسرائیل کو اسی دن اپنے شمن سے نجات دی؛ اس لیے بنی اسرائیل روزہ رکھا کرتے تھے۔

رسول اکرم ﷺ کو معلوم ہوا تو آپ ﷺ نے فرمایا کہ: ”هم لوگ موئی (علیہ السلام) کی بیروی کے زیادہ حق دار ہیں۔“

مگر افسوس ہے کہ اب یوم عاشورہ کی پوری تاریخ بدلتی گئی ہے، اس دن کو حضرت حسین بن علیؑ کی یوم شہادت کے طور پر منایا جاتا ہے۔ جلسہ جلوس، نعروہ لگانا، سینہ کوٹنا، تعزیہ زکالنا اور بھی سینکڑوں رسومات اس دن انجام دی جاتی ہیں۔

یوم عاشورہ کی حقیقی عظمت کو بدلتی کر شہادت یوم حسین کے حوالے سے جو کچھ کیا

جاتا ہے، اس کا اسلامی اقدار و روایات سے کوئی تعلق نہیں ہے۔

۱۲ اگر بیچ الاول حضرت نبی کریم ﷺ کے پیدائش کے دن (Birthday) کو کرسمس ڈے (Christmas Day) کے طرز پر منانا، جلوس نکالنا، جھنڈا بلند کرنا، سڑکوں پر موم بیٹیاں جلانا، روشنی اور قسم قسم کے رنگ کی لائٹ بہت بڑھ گئی ہے، اس طرح کی چیز صحابہ کرام ﷺ اور اکابرین امت کے عمل سے ثابت نہیں ہے۔  
 حضورِ اقدس ﷺ سے سال میں صرف ایک دن عقیدت و محبت کا اظہار کرنا اور اس کے لیے دولت و صلاحیت کا بے جا استعمال کرنا مطلوب نہیں ہے؛ بلکہ حق یہ ہے کہ آپ ﷺ سے محبت و تعلق اور عقیدت کا اظہار، اتباع سنت، اسوہ نبوی ﷺ پر عمل ہر دن، ہر وقت اور پوری زندگی ہونا چاہیے۔

**اسلامی تہوار دوسرے مذاہب کے تہواروں سے مختلف ہے**  
 اسلامی تعلیمات میں تہوار اور خوشی کے دن منانے کا طریقہ دوسرے مذاہب اور معاشرے سے مختلف ہے، دیگر مذاہب و معاشروں میں تہوار کے موقع پر انسانی حدود کو پامال کر کے ثراب، ناق گانہ اور جوابازی نیز زنا کاری وغیرہ مشغول ہوا جاتا ہے، اور اُس کے عکس اسلامی تہوار کے موقع پر بھی انسانی حدود کو پامال کرنے کی اجازت نہیں دی گئی؛ بلکہ دونوں عید کے موقع پر مزید ایک نماز عید کی واجب کی گئی؛ تاکہ انسان خوشی میں بھی اللہ تعالیٰ سے غافل نہ ہو۔

شیخ الاسلام حضرت مفتی محمد تقیٰ صاحب عثمانی دامت برکاتہم العالیہ فرماتے ہیں کہ:  
 ”اسلام کا نزالہ انداز ہے کہ پورے سال میں صرف دو تہوار اور دو عید یں مقرر کی

گئی ہیں؛ جب کہ دنیا کے دوسرے مذاہب اور ملتوں میں سال کے دوران بہت سے تہوار منانے جاتے ہیں:

عیسائیوں کے تہوار الگ ہیں۔

یہودیوں کے تہوار الگ ہیں۔

ہندوؤں کے تہوار الگ ہیں۔

لیکن اسلام نے صرف دو تہوار مقرر کیے ہیں: ایک عید الفطر اور دوسری عید الاضحی، اور ان دونوں تہواروں کو منانے کے لیے جن دونوں کا انتخاب کیا گیا؛ وہ بھی دنیا سے نرالے ہیں۔

اگر آپ دوسرے مذاہب کے تہواروں پر غور کریں گے تو یہ نظر آئے گا کہ وہ لوگ ماضی میں پیش آنے والے کسی اہم واقعہ کی یادگار میں تہوار مناتے ہیں؛ مثلاً:

عیسائی ۲۵ دسمبر کو ”کرنس“، کا تہوار مناتے ہیں اور بقول اُن کے یہ حضرت عیسیٰ علیہ السلام کی پیدائش کا دن ہے؛ حالاں کہ تاریخی اعتبار سے یہ بات درست نہیں؛ لیکن انہوں نے اپنے طور پر یہ سمجھ لیا کہ ۲۵ دسمبر کو حضرت عیسیٰ علیہ السلام دنیا میں تشریف لائے تھے؛ چنان چاہ پ علیہ السلام کی پیدائش کی یاد میں انہوں نے ”کرنس“ کے دن تہوار کے لیے مقرر کر لیا۔

جس دن حضرت موسیٰ علیہ السلام اور بنی اسرائیل کو فرعون سے نجات ملی اور فرعون غرق ہو گیا اور موسیٰ علیہ السلام بنی اسرائیل کو لے کر چلے گئے، اس دن کی یاد میں یہودی اپنا تہوار مناتے ہیں۔

ہندوؤں کے یہاں بھی جو تہوار ہیں وہ بھی ماضی کے کسی نہ کسی واقعہ کی یاد میں

منائے جاتے ہیں۔

اسلامی تھوا رصرف ماضی کے واقعے سے وابستہ نہیں ہے، یہی وجہ ہے کہ اسلام نے جو دو تھوا ر: عید الفطر اور عید الاضحیٰ مقرر کیے ہیں، ماضی کا کوئی واقعہ اس دن کے ساتھ وابستہ نہیں۔ پہلی شوال کو عید الفطر منائی جاتی ہے اور دس ذی الحجه کو عید الاضحیٰ منائی جاتی ہے۔ ان دونوں تاریخوں میں کوئی واقعہ پیش نہیں آیا۔

اسلام نے تو حضور ﷺ کی ولادت کے دن کو عید الفطر اور عید الاضحیٰ قرار دیا، نہ ہی حضور اقدس ﷺ کے مکہ مکرمہ سے مدینہ طیبہ کی طرف ہجرت کرنے کے واقعے کو عید کا دن قرار دیا۔

اسلام کی پوری تاریخ اور خاص طور پر حضور اقدس ﷺ کی حیاتِ طیبہ ایسے واقعات سے مالا مال ہے؛ لیکن اسلام نے ان میں سے کسی واقعے کو عید کا دن قرار نہیں دیا؛ بلکہ جب مسلمان کسی عبادت کی تکمیل سے فارغ ہوتے ہیں اُس دن کو عید کا دن مقرر کیا گیا۔

رمضان میں اللہ تعالیٰ کے لیے کھانا، پینا اور اپنی نفسانی خواہش کو ترک کرتے ہیں اور بقیر عید سے پہلے سینکڑوں حضرات حج کے فریضے کو ادا کرتے ہیں۔

اللہ تعالیٰ نے ماضی کے کسی خاص واقعے پر عید کا دن مقرر نہیں کیا؛ بلکہ بندے کے ذاتی عمل کی ادائیگی پر عید کا دن رکھا، اُس میں یہ سبق (Lesson) دیا گیا کہ: محض پرانے واقعات پر خوشی مناتے رہنا صاحبِ ایمان کے لیے کافی نہیں؛ بلکہ خود تمثیل اپنے عمل کو دیکھنا ہے۔ اگر تمہارے اپنے عمل کے اندر اچھائی ہے تو خوشی منانی ہے اور اگر برائی ہے تو رنج کرنا اور ندامت کاظمہ کرنا ہے۔ (اصلاحی خطبات: ج: ۱۲، ج: ۸۸)

## مذہبی و معاشرتی رسوم کے بارے میں اسلام کا نقطہ نظر

بعض رسومات میں بہ ظاہر خیر کا پہلو نظر آتا ہے، ایسی رسومات کے سلسلے میں اسلام کا نقطہ نظر بالکل واضح ہے، جو سمیں انسان کی انفرادی و اجتماعی زندگی کے لیے موزوں و مفید ہیں؛ اسلام نے انھیں اختیار کیا ہے اور ان پر عمل آوری کی ترغیب دی ہے اور جو رسومیں اسلامی مزاج سے ہم آہنگ نہیں ہیں اور انسانی معاشرے کو نقصان دینے والی ہیں؟ اسلام نے ان کی حوصلہ نئی کی ہے اور ان کے خاتمے کے لیے تدایر کی ہیں۔

حضرت شاہ ولی اللہ محدث دہلوی رحمۃ اللہ علیہ نے مکارم اخلاق کی تکمیل اور مزامیر کی تفسیر والی احادیث کے حوالے سے تہذیبِ اسلامی کی تشكیل کے اس بنیادی اصول کو واضح کیا ہے۔

نیز علمانے قرآن و سنت کی روشنی میں کچھ اصول و معیار مقرر کر دیے ہیں، جن کی روشنی میں آج راجح رسومات کا آسانی سے تجزیہ کیا جاسکتا ہے، جو سمیں بہت پہلے سے چلی آرہی ہیں اور جن میں خیر کا پہلو نمایاں ہے، وہ باقی رکھی جائیں اور جو رسومات مذہبی عقائد کے خلاف ہوں، یا جن میں اسراف، تفاخر، تکاثر، ریا، ایسے اعمال جو انسانی طاقت سے باہر ہو، کفار سے مشابہت اور معصیت میں تعاون کا پہلو پایا جاتا ہو، ان سے بہرحال چھٹکارا حاصل کیا جائے۔

## اسلامی تہوار میں حکمت اور مصلحت

اسلام میں ہر تہوار کے اندر لوگوں کو راحت ہے، فائدہ ہے، خاص کر غربیوں کا ان میں خوب خیال رکھا گیا ہے، دعید ہیں، اور دونوں عیدوں میں خصوصاً اللہ کی بندگی زیادہ

سے زیادہ کرنا ہوتی ہے اور اس کے ساتھ ساتھ غریبوں کا بھی خاص خیال رکھا جاتا ہے۔ چنانچہ دونوں عبیدوں کی خوشی میں عبادت اور بندگی زیادہ کرنی ہوتی ہے، روزانہ پانچ نمازیں اور ایک وتر کی نماز کے علاوہ عید کے دن دور رکعت واجب بھی ادا کی جاتی ہے۔

اسی طرح رمضان عید میں اس پہلو کا بھی خیال رکھا گیا ہے کہ صرف مال دار خوشی نہ مناویں؛ بلکہ غریبوں کو بھی اپنی خوشی میں شامل ضرور کریں؛ اسی لیے عید کے دن ”صدقة الفطر“ کو واجب کیا گیا ہے، اور اس میں بھی بہتر طریقہ یہ بتلایا گیا کہ عید کی نماز کے لیے جانے سے پہلے اسے ادا کرے؛ تاکہ غریب لوگ بھی عید کی خوشیاں منا سکیں۔ اسی طرح عید الاضحیٰ: قربانی کی عید دیکھ لجھیے کہ وٹا منزا اور بہت سی طاقت والی چیزوں سے بھری ہوئی چیز: ”گوشت“، مہنگائی کے زمانے میں غریب لوگ اسے کس طرح کھاسکتے ہیں؟ تو عید الاضحیٰ کے دن قربانی اس لیے رکھی گئی کہ غریبوں کو بھی قربانی کا گوشت کھانے کو ملے، جس سے ان کی صحت اچھی ہو، تدرستی اچھی ہو، بدن کو قوت اور طاقت ملے۔

نیز ایک دوسرے کے یہاں اور غریبوں کے یہاں گوشت بھیجنے کو بہت بڑی نیکی اور ثواب بتلایا گیا ہے؛ تاکہ یہ آپس میں لین دین، جوڑ، محبت اور تعلقات کے بڑھنے کا سبب بنے اور غریبوں کو راحت بھی پہنچے۔

غرض یہ کہ اسلام میں جتنے بھی مذہبی تھوار ہیں، ان میں فضول خرچی اور اسراف نہیں ہے؛ بلکہ اس کے بجائے اللہ تعالیٰ کی بندگی زیادہ ہے اور غریبوں کی بھلانی، خیرخواہی اور ان کو راحت پہنچانے کا نظام بہت ہی عمدہ اور عالیٰ ہے۔

## (۶) مذہبی علامات

اسلام چوں کہ ایک آفاقی مذہب ہے، اس لیے اسلام میں کوئی ایک علامت (Symbol) مقرر نہیں کی گئی، کچھ حضرات چاند تارے کو اسلام کی علامت سمجھتے ہیں؛ مگر وہ اسلام کی علامت نہیں؛ بلکہ عثمانی خلافت کی علامت ہے۔ البتہ بعض وہ چیزیں ہیں جنہیں اسلامی شعائر کہا جاتا ہے، یہاں سے امور ہیں کہ ان کی عظمت و حرمت، اسلام کی عظمت و حرمت سمجھی جاتی ہیں اور اُس میں کسی قسم کی کوتاہی اسلام کے حق میں کوتاہی شمار کی جاتی ہے۔

حضرت شاہ ولی اللہ رحمۃ اللہ علیہ کی مایہ ناز کتاب ”حجۃ اللہ البالغۃ“ کے ساتوں باب میں مرقوم ہے کہ: ”بڑے بڑے شعائر الہمیہ (اسلام کی وہ بڑی چیزیں جن سے اسلام کی پہچان ہوتی ہیں) چار ہیں: (۱) قرآن کریم (۲) حضرت نبی کریم ﷺ (۳) کعبۃ اللہ (۴) نماز۔ (حجۃ اللہ البالغۃ، المبحث الخامس، باب: ۷، ص: ۲۲۲- مطبوعۃ: دار ابن کثیر)

## قرآن کریم

”قرآن کریم“ دین اسلام کی مقدس و مرکزی کتاب ہے، جس کے متعلق ہم اسلام کے تبعین کا اعتقاد ہے کہ یہ کلامِ الہی ہے اور اسی بنا پر یہ انتہائی محترم و قابل عظمت کتاب ہے۔ اُسے ہمارے پیغمبرِ اسلام حضرت محمد ﷺ پر وحی کے ذریعے اُتارا گیا۔ یہ وحی، اللہ تعالیٰ کے مقرب فرشتے حضرت جبریل علیہ السلام لاتے تھے، جیسے جیسے قرآن مجید کی آیات حضرت محمد ﷺ پر نازل ہوتیں، آپ ﷺ اسے صحابہ کرام علیہم السلام کو سناتے اور ان آیات کے مطالب و معانی سمجھادیتے۔

کچھ صحابہ کرام ﷺ تو ان آیات کو وہیں یاد کر لیتے اور کچھ لکھ کر محفوظ کر لیتے۔ ہم مسلمانوں کا عقیدہ ہے کہ قرآن ہر قسم کی تحریف سے پاک و محفوظ ہے۔

قرآن میں آج تک کوئی کمی بیشی نہیں ہو سکی اور اسے دنیا کی واحد محفوظ و افضل کتاب ہونے کی حیثیت حاصل ہے، جس کا حقیقی مفہوم تبدیل نہیں ہو سکا اور تمام دنیا میں کروڑوں کی تعداد میں چھپنے کے باوجود اس کا متن ایک جیسا ہے اور اس کی تلاوت عبادت ہے۔ اور صحف ابراہیم، زبور اور تورات و انجلیل کے بعد آسمانی کتابوں میں یہ سب سے آخری اور ان تمام میں سب سے افضل کتاب ہے، یہ سابقہ آسمانی کتابوں کی تصدیق کرنے والی ہے، اب اس کے بعد کوئی آسمانی کتاب نازل نہیں ہوگی۔ قرآن کی فصاحت و بلاغت کے پیش نظر اسے تمام کتابوں میں اعلیٰ ترین مقام حاصل ہے۔

قرآن کو دنیا کی ایسی واحد کتاب کی بھی حیثیت حاصل ہے جو لاکھوں کی تعداد میں لوگوں کو زبانی یاد ہے اور یہ دنیا میں سب سے زیادہ پڑھی جانے والی کتاب ہے، جسے مسلمان روز ہر نماز میں بھی پڑھتے ہیں اور انفرادی طور پر تلاوت بھی کرتے ہیں۔ علاوہ ازیں مسلمان ہر سال رمضان کے مہینے میں تراویح کی نماز میں کم از کم ایک بار پورا قرآن مجید باجماعت سنتے ہیں۔ قرآن نے مسلمانوں کی عام زندگی، عقائد و نظریات، فلسفہ اسلامی، اسلامی سیاسیات، معاشیات، اخلاقیات اور علوم و فنون کی تکمیل میں بنیادی کردار ادا کیا ہے۔

## قرآن میں کیا ہے؟

قرآن میں کل ۱۱۲ سورتیں ہیں جن میں سے ۸۷ سورتیں ”مکی“ ہیں اور ۷۴ ”مدینی“ ہیں، اور یاد رہے جو سورتیں رسول اللہ ﷺ کے مدینہ منورہ ہجرت کرنے

سے پہلے نازل ہوئیں تھیں، وہ سورتیں ”مکی“ کہلاتی ہیں اور جو سورتیں ہجرت کے بعد نازل ہوئیں وہ سورتیں ”مدنی“ کہلاتی ہیں۔

مسلمانوں کا اعتقاد ہے کہ قرآن کو اللہ تعالیٰ نے حضرت جبریل علیہ السلام کے ذریعے پیغمبر حضرت محمد صلی اللہ علیہ وسلم پر تقریباً ۲۳ ر برس کے عرصے میں اُتارا۔ نزولِ قرآن کا یہ سلسلہ اس وقت شروع ہوا تھا جب پیغمبر حضرت محمد صلی اللہ علیہ وسلم ۴۰ ر برس کے تھے اور ان کی وفات تک جاری رہا۔ صحابہ کرام رضی اللہ عنہم نے اسے مکمل اہتمام و حفاظت کے ساتھ منتقل کیا اور اس کی آیتیں مکملات کا درجہ رکھتی ہیں، نیز قرآن تا قیامت قبلِ عمل اور ہر دور کے حالات کا حل پیش کرتا ہے۔

علمائے کرام نے قرآنِ کریم کے مضامین کی مختلف فئیں ذکر فرمائی ہیں، تفصیلات سے قطع نظر ان مضامین کی بنیادی تقسیم اس طرح ہے:

۱: عقائد      ۲: احکام      ۳: فصوص۔

قرآنِ کریم میں عمومی طور پر صرف اصول ذکر کیے گئے ہیں؛ لہذا عقائد و احکام کی تفصیل احادیث نبویہ میں ملتی ہے؛ یعنی قرآنِ کریم کے مضامین کو ہم احادیث نبویہ کے بغیر کامل طور پر نہیں سمجھ سکتے ہیں۔

قرآنِ کریم کو حضور صلی اللہ علیہ وسلم کے اقوال کی روشنی میں سمجھنا ضروری ہے اور اللہ تعالیٰ نے ہمیں قرآنِ کریم میں تدبر و تفکر کرنے کا حکم دیا ہے؛ مگر یہ تدبر و تفکر مفسرِ اول حضورِ اکرم صلی اللہ علیہ وسلم کے اقوال و افعال کی روشنی میں ہی ہونا چاہیے۔

قرآنِ کریم کے مفسرِ اول حضورِ اکرم صلی اللہ علیہ وسلم ہیں اور اللہ تعالیٰ کی طرف سے حضرت نبی اکرم صلی اللہ علیہ وسلم پر یہ ذمے داری عائد کی گئی کہ آپ صلی اللہ علیہ وسلم اُمّتِ مسلمہ کے سامنے قرآن

کریم کے احکام و مسائل کھول کر بیان کریں۔ اور ہمارا یہ ایمان ہے کہ حضور اکرم ﷺ نے اپنے اقوال و افعال کے ذریعے قرآن کریم کے احکام و مسائل بیان کرنے کی ذمے داری بہ حسن و خوبی انجام دی۔

### نماز

”نماز“ اللہ تعالیٰ کی بندگی کا ایک خاص طریقہ ہے، جس میں اللہ تعالیٰ کے سامنے مسلمان ہاتھ باندھ کر کھڑا ہوتے ہیں، قرآن شریف پڑھتے ہیں، اللہ تعالیٰ کی تعریف اور بزرگی بیان کرتے ہیں، رکوع کرتے ہیں؛ یعنی اُس کے سامنے جھکتے ہیں، اور سجدہ کرتے ہیں؛ یعنی زمین پر سر رکھتے ہیں۔

نماز کا حکم اللہ تعالیٰ نے قرآن پاک میں دیا ہے اور حضرت محمد ﷺ نے اُس کا طریقہ بتلایا ہے۔

دن میں پانچ نمازوں پر فرض ہیں: (۱) فجر (۲) ظہر (۳) عصر (۴) مغرب (۵) عشا۔

ہر نماز کا وقت مقرر ہے، قرآن پاک میں اللہ تعالیٰ نے ارشاد فرمایا:

إِنَّ الصَّلَاةَ كَائِثٌ عَلَى الْمُؤْمِنِينَ كِتَابًا مَوْقُوتًا (١٦٣) (النساء)

ترجمہ: بے شک نماز مقررہ وقت پر مسلمانوں پر فرض ہے۔

پہلی نماز: فجر؛ جو صبح کے وقت سورج نکلنے سے پہلے پڑھی جاتی ہے۔

دوسری نماز ظہر؛ جو دو پہر سورج ڈھلنے کے بعد پڑھی جاتی ہے۔

تیسرا نماز: عصر؛ جو شام کو سورج کے ڈوبنے سے ڈیڑھ یا دو گھنٹے پہلے پڑھی جاتی ہے۔

چوتھی نماز: مغرب؛ جو سورج ڈوبنے کے بعد پڑھی جاتی ہے۔  
پانچویں نماز: عشا؛ جو سورج ڈوبنے کے تقریباً ڈیٹھ کھنٹے بعد پڑھی جاتی ہے۔

### نماز کے ظاہری و باطنی فائدے

دن کے الگ الگ اوقات میں نماز رکھی گئی؛ تاکہ انسان اللہ تعالیٰ کو بھول نہ جاوے، اگر ایک ہی وقت میں نماز رکھی گئی ہوتی تو پھر انسان دوسرے وقت میں اپنے پیدا کرنے والے کو بھول جاتا، صحیح اٹھنے سے لے کر رات سونے تک الگ الگ اوقات میں نماز کا نظام مقرر کیا گیا؛ تاکہ ہر وقت وہ اپنے پیدا کرنے والے کو یاد رکھے اور دنیا میں جھوٹ، فریب، دونبیری اور ہر طرح کے غلط کاموں سے بچنے کا ذریعہ۔ جو اللہ تعالیٰ کا ڈر ہی ہے۔ وہ ہمیشہ حاصل رہے۔

نیز نماز کے ساتھ وضو کیا جاتا ہے، وضو کی برکت سے بدن صاف ستھرا ہوتا ہے، اور نماز میں دل لگانے سے دل و دماغ کوشائی ملتی ہے، تو گویا پورے دن میں الگ الگ وقت میں نماز رکھ کر آدمی مختلف کاموں میں مشغول ہونے کی وجہ سے جو گندگی اور خاص کر آج پولیوشن کے ماحول میں جو فضائی گندگی لگتی ہے، ان تمام سے صفائی بھی ہو جائے، اور اللہ کی طرف الگ الگ اوقات میں دھیان کر کے ذہنی اور قلبی سکون بھی حاصل ہو۔

اور نماز میں ایک طرح کی ورزش بھی ہے؛ گویا کہ نماز کو الگ اوقات میں رکھ کر کے اللہ تعالیٰ نے انسانوں کو دل و دماغ کی شانثی اور ظاہری صفائی اور اللہ تعالیٰ کی محبت اور پریم کو ہمیشہ باقی رکھنے اور جسم کو چاک و چوبندر کھنٹے کا اس کو بہترین نظام بنایا ہے۔

## مسلمانوں کا قبلہ

مسلمان پچھم؛ یعنی جس طرف شام کو سورج ڈوبتا ہے اُس طرف رُخ کر کے نماز پڑھتے ہیں؛ کیوں کہ ہمارے ملک بھارت سے پچھم کی طرف عرب کا ایک مقدس شہر مکہ ہے، مکہ معظمہ میں اللہ تعالیٰ کا ایک گھر ہے جسے کعبہ کہتے ہیں، قرآن کریم میں اللہ پاک نے کعبہ کی طرف منہ کر کے نماز پڑھنے کا حکم دیا ہے؛ اس لیے مسلمان اس کی طرف منہ کر کے نماز پڑھتے ہیں۔ یہ اللہ کا گھر، یعنی کعبہ جس کی طرف رُخ کر کے نماز پڑھتے ہیں، اسے ”قبلہ“ کہتے ہیں۔

مسلمان کعبہ کی طرف رُخ کر کے نماز اس وجہ سے پڑھتے ہیں کہ اللہ تبارک و تعالیٰ نے اُس کی طرف رُخ کر کے نماز پڑھنے کا حکم دیا؛ لہذا یہ کہنا کہ مسلمان بھی ایک پتھر کے سامنے جھکتے ہیں درست نہیں؛ کیوں کہ تم پتھر کے بنانے والے اللہ تعالیٰ کے حکم کی تعییل کرتے ہیں۔

## قبلہ کی حکمت و مصلحت

ایکیشور واد؛ یعنی توحید جو اسلام کا اہم ترین عقیدہ ہے، اسی ذیل میں ایک یہ مسئلہ بھی ہے کہ پوری دنیا کے عبادات کرنے والے مسلمان ایک ہی مرکزی نکتہ، (Central Point) سینٹرل پوائنٹ پر متفق رہیں؛ اسی لیے کعبہ رکھا گیا ہے، ظاہری بات ہے کہ اگر دنیا میں الگ الگ جگہ رہنے والوں کا الگ الگ قبلہ ہو تو کیسا برابر معلوم ہو؟ اسی لیے پوری دنیا کے مسلمانوں کو ایک سینٹر اور مرکز کے ساتھ جوڑا گیا؛ تاکہ ایکتا اور اتحاد کا یہ اہم پیغام بھی ذہنوں میں محفوظ رہے۔

قبلہ کی طرف منہ کر کے نماز پڑھنا پتھر کے بنے گھر کی پوجا نہیں ہے  
کعبہ کے سلسلے میں عموماً یہ اعتراض کیا جاتا ہے کہ مسلمان بھی پتھر کے گھر کی طرف  
رُخ کر کے نماز پڑھتے ہیں؛ لہذا مسلمان بھی پتھر کے بنے گھر کی پوجا کرتے ہیں۔  
اس کا جواب یہ ہے کہ مسلمان اللہ کے حکم کی وجہ سے صرف اس گھر کی طرف نماز  
میں اپناؤخ کرتے ہیں، یہ ایک حکمت و مصلحت ہوئی۔

اس کے علاوہ یہ بات بھی کہ ”جس جس وقت پر کعبہ کی دیوار نہیں رہی تب بھی اسی  
کی طرف رُخ کر کے نماز پڑھی گئی“، اس بات کی واضح دلیل ہے کہ مسلمانوں کا مقصد  
پتھر کے بنے ہوئے مکان ”کعبۃ اللہ“ کی عبادت کرنا نہیں، جیسا کہ کعبے کی تعمیر کے  
وقت، اسی طرح طوفانِ نوح کے بعد جب کعبہ اٹھایا گیا تھا، اور قیامت سے پہلے جب  
کعبہ نہیں رہے گا، تب بھی اسی کی طرف رُخ کر کے نماز ادا کی جائے گی۔

### شعائرِ اسلام؛ یعنی اسلام کی علامتیں

شاہ عبدالعزیز محدث دہلویؒ کی تفسیر ”فتح العزیز“ میں درج ذیل چیزوں کو شعائرِ  
اسلام میں شمار کیا گیا ہے:

- ① مکاناتِ عبادت؛ جیسے: بیت اللہ (کعبہ شریف)، عرفہ و مزدلفہ، جماراثلاثہ (حج)  
کے موقع پر کنکری مارنے کی تینوں جگہیں)، صفا و مروہ، منی، نیز تمام مساجد۔
- ② عبادات کے زمانے جیسے: ماہ رمضان، حرمت والے چار مہینے، رمضان عید،  
بقر عید، ایامِ تشریق، جمعہ۔
- ③ عبادات کی علامات جیسے: اذان، اقامت، نماز، جماعت، نماز، عیدین۔

## (۷) مذہبِ اسلام کے ماننے کے نتائج و ثمرات

یہ بات کسی سے چھپی ہوئی نہیں ہے کہ: اسلام مذہب قبول کرنے پر ایک انسان دوسرے مذاہب و دھرم کے ظلم و ستم سے نجات پا جاتا ہے، وہ اپنے اندر ایک آزادی محسوس کرتا ہے جسے الفاظ کی بندشوں میں نہیں باندھا جاسکتا۔

اسلام اور پیغمبر اسلام کے حلقہ اطاعت میں آنے سے دنیا کو کیا کیا فائدے اور ثمرات حاصل ہوئے، اسے بیان کرنے کے لیے ہم ذیل میں چند غیر مسلم دانشوروں کے اقتباسات بطور نمونہ نقل کرتے ہیں<sup>①</sup>، یہ وہ حضرات ہیں جنہوں نے اسلام کا گہرائی سے مطالعہ کیا اور اپنی کتابوں میں اسلام کی خوبیوں کا اعتراف کیا:

① ”مشی پریم چنڈ“ (۱۹۳۶ء-۱۸۸۵ء) ایک مشہور غیر مسلم ادیب گزرے ہیں، انہوں نے اپنے ایک مضمون - مطبوعہ: ہفت روزہ پر تاب؛ ۱۹۲۵ء- میں اسلام کے عدل و انصاف، مساوات اور اخوت سے بحث کی ہے؛ موصوف کے مضمون کا ایک اقتباس ذیل میں نقل کیا جاتا ہے:

”عرفات کے پھاڑ پر حضرت محمد ﷺ کی زبان سے جس حیات بخش پیغام کی

① مندرجہ بالا اقتباسات ان دو مضمایں سے لیے گئے ہیں: (۱) پیغمبر انسانیت ﷺ اور غیر مسلم دانشوروں کا اعتراف حق، از: عبدالرشید طلحہ نعمانی، ماهنامہ دارالعلوم؛ ص: ۳۰، جلد: ۱۰۳، شمارہ: ۲-۳، فروری- مارچ ۲۰۲۰ء۔ (۲) اسلامی تہذیب و تمدن اور غیر مسلم دانشوارن؛ از: ڈاکٹر محمد سلمان خان ندوی، پندرہ روزہ تعمیر حیات؛ لکھنؤ، جلد: ۲۰، شمارہ: ۱۰، ۲۵ مارچ ۲۰۲۳ء مطابق ۱۲ رمضان المبارک ۱۴۴۴ھ- ص: ۲۲- اس کے علاوہ اس موضوع پر محمد بیکی خان کی مرتب کردہ کتاب: ”پیغمبر اسلام غیر مسلموں کی نظر میں“، قابل مطالعہ ہے۔

بارش ہوئی تھی؛ وہ ہمیشہ اسلامی زندگی کے لیے آب حیات کا کام کرتی رہے گی۔ اُس پیغام کا جو ہر کیا تھا؟ عدل و انصاف، اُس کے ایک ایک لفظ سے صدائے عدل و انصاف گونج رہی ہے۔ آپ صلی اللہ علیہ وسلم نے فرمایا:

”اے مومنو! ایمان والے آپس میں بھائی بھائی ہیں، تمہاری ایک ہی برادری ہے، ایک بھائی کی چیز دوسرے بھائی پر کبھی حلال نہیں ہو سکتی؛ جب تک کہ وہ خوشی کے ساتھ نہ دے۔ نا انصافی مت کرو، اس سے ہمیشہ بچتے رہو۔“

اس پیغامِ جاودا میں اسلام کی روح پوشیدہ ہے۔ اسلام کی بنیاد عدل پر مبنی ہے۔ وہاں بادشاہ اور فقیر، امیر اور غریب کے لیے فقط ایک ایک انصاف ہے۔ کسی کے ساتھ رعایت نہیں، کسی کی طرف داری نہیں۔ حضرت محمد صلی اللہ علیہ وسلم نے فرمایا:

”کوئی شخص اس وقت تک مومن نہیں ہو سکتا؛ جب تک وہ اپنے بھائی کے لیے بھی وہی نہ چاہے جو وہ اپنے لیے چاہتا ہے۔“

اُن کا یہ قول سنہری حروف میں لکھے جانے کے قابل ہے کہ:

”خدا کی تمام مخلوق اُس کا کنبہ ہے اور وہی شخص خدا کا برگزیدہ ہے؛ جو بندگان خدا کے ساتھ نیکی کرتا ہے۔“

ہم تو یہاں تک کہنے کو تیار ہیں کہ اسلام میں عوامِ الناس کے لیے جتنی قوتِ کشش ہے؛ وہ کسی اور میں نہیں ہے۔ جب نماز پڑھتے وقت ایک مہتر (بھنگنی) خود کو شہر کے بڑے سے بڑے ریس کے ساتھ ایک ہی صفت میں کھڑا پاتا ہے، تو کیا اُس کے دل میں احساسِ فخر کی ترتبیں نہ اٹھنے بگتی ہوں گی؟

اس کے بر عکس ہندو سماج نے جن لوگوں کو پست بنادیا ہے؛ اُن کو کنویں کی

مُندِّیر پر بھی نہیں چڑھنے دیتے۔ انھیں مندوں میں داخل نہیں ہونے دیتے۔ یہ اپنے سے ملانے کی نہیں، اپنے سے الگ کرنے کی عالمتیں ہیں۔” (تعمیر حیات)  
 ② راجندر نارائن لال<sup>۱</sup> اپنی کتاب: ”اسلام؛ ایک خدائی نظام حیات“ میں فتح مک کے موقع پر آں حضرت محمد صلی اللہ علیہ وسلم کی جانب سے عفو عام کے واقعہ کا تذکرہ کرتے ہوئے لکھتے ہیں:

”اسلام لانے کے بعد جو کایا پلٹ ہوئی، وہ گویا اُس کی تاریخی حیاتِ نو ہے۔ سب سے بڑی حیرت کی بات یہ ہے کہ محمد صلی اللہ علیہ وسلم کی قیادت میں فتحِ مکہ کے وقت ایک شخص کی بھی جان نہیں گئی (سوائے دو تین نہایت سرکش لوگوں کے)، اور پیغمبر اور ان کے پیرواؤں نے اپنے اپنے دشمنوں کے مظالم کا بدلہ و انتقام لیے بغیر انھیں چھوڑ دیا۔ تاریخ میں جنگ کے بعد فاتحین کے ذریعے مفتونین کو اس طرح اجتماعی طور پر معافی دینے کی کوئی نظری نہیں ملتی۔ اس کے بر عکس دیگر دھارمک پرانوں کے قصوں میں اوتار دل اور دیوتاؤں کے ذریعے سے مخالفین کے خوف ناک قتلِ عام کا تذکرہ مذکور ہے۔“ (ہفت روزہ پرتاً بہ حوالہ: اسلام ایک سویم سدھ ایشور یہ جیون و یوستھا، از: راجندر نارائن لال: ۳۲، ۳۱)

① راجندر نارائن لال (ولادت ۱۹۶۱ء) نے کیوس کالج سے انٹر میڈیٹ کرنے کے بعد کاشی ہندو یونیورسٹی بنارس سے ۱۹۷۸ء میں فدیم ہندوستانی تاریخ اور سنسکرت میں ایم اے کی ڈگری حاصل کی۔ راجنیدر نارائن لال صاحب نے امن و شانستی کی تلاش میں ہندو مذہب کے علاوہ دیگر مذاہب کا بھی مطالعہ کیا۔ انہوں نے ہندی میں ”اسلام- ایک سویم سدھ ایشور یہ جیون و یوستھا“ (اسلام؛ ایک خدائی نظام حیات) کے نام سے ایک کتاب لکھی ہے۔)

۳) ہندوؤں کے ایک عظیم مذہبی رہنما ”سوامی لکشمی شنکراچاریہ“ (ولادت: ۱۸۵۳ء) نے اسلام کے خلاف ہونے والے پروپیگنڈے سے متاثر ہو کر ”اسلامک آنک واد کا اتھاں“ نامی کتاب لکھی، مگر جب بہ راہِ راست قرآن و حدیث کا مطالعہ کر کے انھوں نے اسلامی تعلیمات کو جانا تو ایک اور کتاب لکھی: ”اسلام آنک واد یا آدرش“ جوار دو میں ”اسلام- دہشت گردی یا مثالی دین“ کے نام سے شائع ہوئی ہے۔ اس کتاب سے ایک اقتباس ذیل میں نقل کیا جاتا ہے؛ جس سے اسلام کی فراخ دلی، فیاضی اور رحم دلی کا پہلو روشن ہوتا ہے:

”حق کو قائم کرنے کے لیے اور باطل، ظلم و تشدد کے خاتمه کے لیے جہاد (یعنی حفاظتِ دین اور اپنی مدافعت کے لیے جنگ) میں اللہ کے رسول ﷺ فتح یا ب ہوتے رہے۔ مکہ اور گردنواح کے کافروں مشرک منہ کی کھاتے رہے۔ اس کے بعد پیغمبر محمد ﷺ دس ہزار مسلمانوں کی فوج کے ساتھ مکہ میں باطل و دہشت گردی کی جڑ کو نیست و نابود کرنے کے لیے چلے۔ اللہ کے رسول ﷺ کی کامرانیوں اور مسلمانوں کی عظیم قوت کو دیکھ کر مکہ کے کافروں نے ہتھیار ڈال دیے، بغیر کسی خون خرابی کے مکہ فتح کر لیا گیا۔ اس طرح حق اور امن کی فتح اور ان کے مقابلے میں باطل و دہشت گردی کی شکست ہوئی۔ مکہ میں، اُسی مکہ میں جہاں کل ظلم کا بول بالا اور ذلت و خواری تھی، آج پیغمبر اور مسلمانوں کا استقبال ہو رہا تھا۔ فراخ دلی، فیاضی اور رحم دلی کی مجسم تصویر بنے رسول ﷺ نے ان سبھی لوگوں کو معاف کر دیا جنھوں نے آپ پر اور مسلمانوں پر بے دردی سے ظلم ڈھانے اور انھیں اپناوطن چھوڑنے پر مجبور کیا تھا۔ آج وہی مکہ والے اللہ کے رسول ﷺ کے سامنے خوشی سے کہہ رہے تھے: لَا إِلَهَ إِلَّا اللَّهُ مُحَمَّدٌ رَسُولُ اللَّهِ۔

خاص طور پر یہ بات توجہ کے قابل ہے کہ قریش، جھوں نے محمد ﷺ اور مسلمانوں پر خوف ناک مظلوم ڈھائے تھے، فتح مکہ کے دن تھر تھر کانپ رہے تھے کہ آج کیا ہوگا؟ لیکن محمد ﷺ نے انھیں معاف کر کے گلے لگالیا۔ ”تعمیر حیات بحوالہ: اسلام کم آئنک وادی آ درش؛ سوائی کلشی شکر آ چاریہ: ۲۵، ۲۳)

② نامور فتح یورپ ”پولین بونا پارٹ“ کہتا ہے:

”حضرت محمد ﷺ امن اور سلامتی کے ایک عظیم شہزادہ تھے، آپ نے اپنی عظیم شخصیت سے اپنے فدائیوں کو اپنے گرد جمع کیا، صرف چند سالوں میں مسلمانوں نے آدمی دنیا فتح کر لی، جھوٹے خداوں کے پچاریوں کو مسلمانوں نے اسلام کا حلقة بکوش بنالیا، بت پرستی کا خاتمه کر دیا، کفار اور مشرکین کے بت کدوں کو پندرہ سال کے عرصے میں ختم کر کے رکھ دیا، موسیٰ علیہ السلام اور عیسیٰ علیہ السلام کے پیروؤں کو بھی اتنی سعادت حاصل نہ ہو سکی، یہ حقیقت ہے کہ حضرت محمد ﷺ بہت بڑے اور عظیم انسان تھے، اس قدر عظیم انقلاب کے بعد اگر کوئی دوسرا ہوتا تو خداوی کا دعویٰ کر دیتا۔“ (ماہنامہ دارالعلوم بحوالہ: بونا پارٹ اور اسلام)

⑤ مہاتما گاندھی (1869ء-1948ء) نے اسلامی تہذیب اور ثقافت کا گہرائی سے مطالعہ کیا اور اسلامی تاریخ کا ذریں دور عہد نبوت اور خلافت راشدہ کا نہ صرف مطالعہ کیا؛ بلکہ اپنی تقریروں میں اُسے بیان کیا بھی کیا اور لکھا بھی، ایک جگہ کہتے ہیں:

”اسلام اپنے انتہائی عروج کے زمانے میں (بھی) تعصّب اور ہٹ دھرمی سے پاک تھا، (اسی بنا پر اُس نے) دنیا سے خراجِ تحسین وصول کیا۔ جب مغرب پر تاریکی

اور جہالت کی گھٹائیں چھائی ہوئی تھیں اس وقت مشرق سے ایک ستارہ نمودار ہوا۔ ایک روشن ستارہ جس کی روشنی سے ظلمت کدرے منور ہو گئے اسلام دین باطل نہیں ہے۔ ہندوؤں کو اس کا مطالعہ کرنا چاہیے؛ تاکہ وہ بھی میری طرح اس کی تعظیم کرنا سیکھ جائیں۔ میں یقین سے کہتا ہوں کہ اسلام بزرگ شمشیر نہیں پھیلا؛ بلکہ اس کی اشاعت کا ذمہ دار رسول عربی کا ایمان، ایقان، ایثار اور اوصافِ حمیدہ تھے۔

ان صفات نے لوگوں کے دلوں کو مسخر کر لیا تھا، یورپی اقوام جنوبی افریقہ میں اسلام کو سرعت کے ساتھ پھیلتا دیکھ کر خوف زدہ ہیں، اسلام جس نے اندرس کو مہذب بنایا، اسلام جو مشعلِ ہدایت کو مراکش تک لے گیا، اسلام جس نے اخوت کا درس دیا، جنوبی افریقہ میں یورپی اقوام محض اس لیے ہر اسال ہیں کہ وہ جانتی ہیں کہ اگر صلی باشندوں نے اسلام قبول کر لیا؛ تب وہ ہمسرانہ حقوق کا مطالبہ کریں گے اور لڑیں گے۔ (تعمیر حیات) مذہبِ اسلام کے سلسلے میں مغربی مفکرین، مستشرقین اور معتدل ہندو دانشوروں کے آقوال کو معلوم کرنے کے لیے ”پروفیسر کے، ایس، راما کرشنا راؤ“ کا کتابچہ بنام ”Mohammad: The Prophet of Islam“ مختلف زبانوں میں موجود ہیں۔ مصنف نے جہاں ایک طرف ایڈ ورڈ گلبن، پروفیسر ہر گرو نج، جرمن شاعر گوئٹے، جارج برناڈ شا، سر چارلس اڈورڈ، آرکلیا لڈ ہملٹن، پروفیسر مسیگن، چارلس بوسو رتحہ، رابرٹ بریفالٹ، اور تھامس کار لائل وغیرہ جیسے غیر متعصب مغربی مصنفوں اور مستشرقین کے حوالے دیے ہیں؛ وہیں دوسری طرف سرو جنی نائد، مہاتما گاندھی، بست مکار بوس اور دیوان چند شرما وغیرہ جیسے معتدل ہندو دانشوروں سے بھی استشاہ دکیا ہے۔

## خلاصہ

جب اسلام اور دیگر مذاہب کے درمیان تقابل کیا جاتا ہے تو ہمیں ہمیشہ یہ بات یاد رکھنی ہے کہ ہم اپنی اسلامی تاریخ پورے یقین اور ثبوت کے ساتھ پیش کر سکتے ہیں، الحمد للہ! اور اتنی یقینی تاریخ دنیا میں کسی اور مذہب والوں کے پاس ہو ہی نہیں سکتی، عقائد جس قدر عمدہ اور بہترین اسلام کے پاس ہیں دنیا میں کوئی اور مذہب اتنے اچھے، ٹھووس، مستحکم اور مضبوط عقائد پیش نہیں کر سکتا۔

اسلام مذہب میں جو نامور شخصیتیں ہیں، خاص کر آخری دور کے لیے: جیسے خاتم الانبیا حضرت محمد ﷺ، اور ان پر سب سے پہلے ایمان لانے والے صحابہ رضی اللہ عنہم، اور اس دور سے لے کر آج تک، ایسی ایسی شخصیات پیدا ہوئی ہیں جنہوں نے تعلیم و تربیت، سماج سیوا، ملک کا نظام، کار و بار، غرض زندگی کے ہر شعبے میں انہوں نے بے مثال کارنا مے کر کے دکھائی ایسی اور اتنی شخصیات کسی اور مذہب کے پاس نہیں ہو سکتی۔

مذہبی کتابوں کے اعتبار سے دیکھیں تو قرآن مجید جیسی سچی کتاب کہ جس میں چودہ سو سال ہونے کے باوجود ایک حرف بر ارتبدیلی نہیں ہوئی، دنیا کا کوئی مذہب اس طرح کی کتاب اپنے پاس نہیں بتا سکتا، یہ صرف اور صرف اسلام کی خوبی ہے۔

مذہب اسلام کے تہوار، رسم و رواج اور علامت: اس کے اندر ایک انسان کو صحیح معنی میں انسان بنانا، غریبوں کی خدمت، غریبوں کی راحت، انسانیت کے ساتھ امن، سکون، ثباتی، یہ سب چیزیں جو اسلام میں ہے، وہ اور کہیں نظر نہیں آتی، اور مذہب کو ماننے کے نتیجے میں دنیا میں اور موت کے بعد کی زندگی میں کیا ملے گا؟ تو اس میں سب سے بڑی بات یہ ہے کہ مذہب اسلام نے چھوٹی سی دنیا کی زندگی کے بعد جو ہمیشہ کی زندگی ہے،

اس کے بارے میں جو تفصیلات بتلائی ہے، وہ دنیا کا کوئی مذہب نہیں بتلا سکتا۔ مذہبِ اسلام نے ”مانوجیوں“ (مَانُوْجِيُونَ) جیવن (مَاّنَوْ) یعنی اس دنیا کے اندر زندگی گزارنے کے لیے جتنی بھی ضروریات ہو سکتی ہیں، اس سلسلے میں ہر شعبے کے لیے ایسے مذہبی نقطہ نظر بتلائے ہیں، جنہیں پیش کرنے سے دنیا کا ہر مذہب قادر ہے، مثال کے طور پر کسی انسان کی پیدائش کے موقع پر اس کے ساتھ کیا کیا جاوے؟ بچپن میں اس کی تعلیم و تربیت کیسی ہو؟ جوان ہونے پر کسی تعلیم و تربیت ہوا اور کیا کرنا ہے؟ موت کے وقت کیا طریقہ اختیار کرنا ہے؟ دفن کے لیے کیا کرنا ہے؟ معاملات کے اندر کیا اصول ہونے چاہیے کہ دھوکہ نہ ہو، بناوٹ نہ ہو، سچائی ہو، غصب نہ ہو، معاشرتی زندگی میں اڑوں پڑوں، محلے والے، بستی والے کس طرح آپس میں رہیں؟ ایک فیملی، ایک خاندان (خانجھوں) میں لوگ کس طرح ایک دوسرے کے حق ادا کرتے ہوئے رہیں؟ سفر میں کیا ہو، حضر میں کیا ہو؟ غرضِ مانو جیوں (مَاّنَوْ جِيُونَ) یعنی انسانی زندگی کے تمام ہی شعبوں کے لیے، پیدائش سے لے کر موت اور موت کے بعد تک کے لیے اسلام نے جو رہنمائی کی ہے، کوئی اور مذہب اس طرح کی رہنمائی پیش نہیں کر سکا، یہ اسلام کی خوبیوں میں ہے:

زندگی کا کوئی شعبہ ہو کہ حضر	گوشہ زندگی ہو یا معرکہ فکر و نظر
راحت و امن کا عالم ہو کہ ہنگامہ خطر	عرصہ جنگ ہو کہ بارگہہ علم و ہنر
رہنمائی کی جہاں، جب بھی ضرورت ہوگی	رہنمائی مصلحتِ عالم کی شریعت ہوگی

غرض یہ کہ دوسرے مذاہب کے ساتھ قابل میں اگر ہم انصاف کے ساتھ خالی الذهن ہو کر کے بنیادی چیزوں میں تقابل کریں گے تو ان شاء اللہ دینِ اسلام کی

فویت، دینِ اسلام کی حقانیت، دینِ اسلام کی صداقت اور دینِ اسلام کا عین فطرت کے مطابق ہونا یہ روزوشن کی طرح واضح ہو جائے گا۔ وَمَا تُوفِيقَ إِلَّا بِاللَّهِ

### ایک اہم درخواست

اگر کبھی مسلم وغیر مسلم مخلوط طبقے میں کچھ کہنے کا موقعہ ملتے تو یہ ایک کام ضرور کیجیے کہ تمام حاضرین سے روزانہ صبح کے وقت، یا کسی اور مناسب وقت میں اس مضمون کی ایک پرarthنا، دعا کرنے کا وعدہ لے لیں کہ:

”اے جگت کے بنانے والے! مجھے آپ کی ذات تک پہنچنے کا صحیح راستہ سمجھا  
دیجیے۔“

ساتھ ہی ہم سبھی کو اس ایک دعا کا اہتمام کرنا چاہیے، وہ قیمتی اور اہم ترین دعا یہ ہے:  
اللَّهُمَّ أَرِنَا الْحَقَّ حَقًاً وَأَرْزُقْنَا اتِّباعَهُ وَأَرِنَا الْباطِلَ بَاطِلًا وَأَرْزُقْنَا اجْتِنَابَهُ۔  
ترجمہ: اے اللہ! مجھے حق کی پہچان عطا فرمائیے اور اُس کے اتباع کی توفیق دیجیے  
اور باطل کی پہچان عطا فرماؤ اُس سے بچنے کی توفیق عطا فرمائیے۔

نوٹ: مخلوط مجمع میں خطاب کے لیے حضرت مفتی محمود صاحب بارڈولی دامت برکاتہم کے ایسے مجمع میں کیے گئے جبراٰتی بیانات انظر نیت پر موجود ہیں، قارئین اُس سے بھی استفادہ فرماسکتے ہیں۔

